
Устод Фаттоҳ Маҷидӣ баробари шеъргўӣ дар 
наср ҳам қувва меозмояд.  Ҳикояву воқеаҳои 
хурд-хурд менависад. У дар ин китоби “Некӣ 
фаромўш намешавад” асосан дидаву 
шунидаҳои худро ба тарзи ҳикоятҳо ба 
қалам додааст, ки аксарияти онҳо аҳамияти 
калони ахлоқӣ, тарбиявӣ ва ҳатто таърихӣ 
доранд. 


Фе Фаттоҳ МАҶИДӢ 


МАРДИ ДАРЁДИЛИ 
ДИДАДАРО 


Фаттоҳ Маҷидӣ (Маҷидов) соли 
1931 дар деҳаи Мотуруд ба дунё 
омада, дар муҳити шоирхези Са- 
марқанд тарбия ёфтааст. Ў ҳар- 
чанд дар институти хоҷагии 
қишлоқ таҳсил гирифта, пасон 
ҳамчун омўзгори ин гуна дониш- 
кадаҳои кишоварзии Ўзбекистону 
Тоҷикистон кор кардааст ва оиди 
соҳаи байторӣ рисолаҳои номза- 
диву докторӣ навишта, ба унвони 
профессори илм ноил гардида- 
аст, табиатан адибу шоир аст. 
Табъи пуртуғёни эҷодкорӣ дораду сўҳбатҳояш гарму ширин. 

Агар солҳои пеш гоҳ-гоҳ илҳоми муаллим ҷўш зада, шеъре 
нависад, баъди ба нафақа баромадан барои эҷод имконияти 
бештаре пайдо кард. Ҳатто маҷмўаи шеърҳояшро таҳти унвони 
“Суруди Мотуруд” дастраси дўстон гардонд. 

Устод Фаттоҳ Маҷидӣ дар наср ҳам қувва меозмояд. Ҳикоя- 
ву воқеаҳои хурд-хурд менависад. Ў дар ин китоби “Некӣ фа- 
ромўш намешавад” асосан дидаву шунидаҳои худро ба тарзи 
ҳикоятҳо ба қалам додааст, ки аксарияти онҳо аҳамияти калони 
ахлоқӣ, тарбиявӣ ва ҳатто таърихӣ доранд. 

Маҷмўаи “Некӣ фаромўш намешавар” аз се қисмат иборат 
аст. Дар қисмати аввал муаллиф аз саргузашти худ ё қарибо- 
наш нақл кунад, дар қисмати дуввуми китоб сухан аз ҳаёти аҳли 
адабу ҳунар меравад. Қисмати саввуми маҷмўаро воқеаҳо, 
ҳикояҳо ва ривоятҳо ташкил мекунанд. Шояд қисме аз ҳикояву 
воқеаҳо барои баъзеҳо шинос намояд, ки ин табиист. Зеро ин 
дурдонаҳои халқиро муаллиф ба таври ба худ хосе нақл мена- 
мояд. 

Чакидаҳои хомаи Фаттоҳ Маҷидӣ ҳама кўтоҳу мўъҷазанд. Дар: 
ҳаҷми хурд мақсад ва ё мазмуни зиёдеро ғунҷонда тавонистан 
ҳам ҳунар аст. Боз мўъҷазбаёнӣ аз заруратҳои даврони техни- 
каи тараққикардаву компутер буда, ҳам вақти зиёдеро намеги- 
раду ҳам хонандаро дилгир намесозад. 

Умед дорем, ки маҷмўаи нави “Некӣ фаромўш намешавад”- 
и муаллим Фаттоҳ Маҷидӣ писанди хотири ҳаводорони каломи 
бадеъ мегардад. 


Бахтиёри ҶУМЪА. 


Лу сафгурашиёдо 


ШАРОФАТ 


Падарам (Абдулмаҷид Ҳафизов мулло бошанд, ки бо усто- 
гиву деҳқонӣ рўз мегузаронданд) дар зери тарбияи бобою тағо 
ва модаркалонам ба воя расидаанд. Ҳатто бо тоғояшон дар 
масҷид ба ибодату қироат машғул шудаанд. Боре тағояшон аз 
масҷид баромада, се рўз намеоянд. Дар ин муддат падарам 
гуруснаву ташна дар масҷид мемонанд. Баъд хаёли ба кўча ба- 
ромадан ба сарашон меояд. Аз дари ҳуҷраи масҷид ба кўча 
баромада, лаҳзае таваққуф мекунанд, ки касе мегўяд: 

- Тақсир, доред! 

Бинанд, "РУ ба рўяшон - эҳтимол ҳазрати хоҷаи Хизр 
бошанд, - як пирамарди нуронии хушқаду қомат. Ришаш мошу- 
биринҷу аз ду бари рўяш нур меборад. Домани яктаҳи тозаву 
озодааш - пури нон. Зуд падарам домани яктаҳашонро медо- 
ранд. Пирамард нонҳоро ба домани яктаҳи падарам холи кар- 
да, дуои неке мекунад. . 

Баъди ҳамин воқеа падарам - мулло Абдумаҷид - дигар рўи 
гуруснагиро надидаанд. Ҳатто дар синни 14-солагӣ имоми ма- 
сҷиди деҳаи Довул таъин мегарданд. Дар ин ҷо як одате буда- 
аст, ки то имом наояд, мардум ба хўрокхўрӣ сар намекарда- 
анд. 


ихлос 


Эшони Султонхон шахси қоматбаланди қоқ буд. Ҳамеша дар 
сар салла, дар тан яктаҳ ва дар даст асои ғурумдоре дошт. 
Аҳли бозор ба вай “тўраам” гўён муроҷиат мекарданд ва ихло- 
си баланд доштанд. 

Падарам эшони Султонхонро дида, “ин одам намоз нахонад, 
рўза надорад, чаро мардум ба ў ихлос мекунанд”, гуфта ба қавле 
шаккокӣ мекунанд. 

Вале ин дер давом намекунад. е 

Як пагоҳ эшони Султонхон дар назди чойхонаи шаҳр пайдо 
мешавад. Ҷавонҳое, ки аксаран бойбачаву савдогарҳо буданд 
ва дар чойхона менишастанд, эшонро дида, ба пешвозаш аз 
ҷой мехезанд. ; 

- Хуш омадед, тўраам, марҳамат, аз боло гузаред! и ; 

- Нон ҳаст? Қаймоқ доред? - эшон, ки аксар ба забони ўзбекӣ 
гап мезад, ба ин лафз мепурсад. 

- Ҳозир мешавад, тўраам, - гуфта зуд яке аз онҳо нону кай- 
моқ харида меорад. 

Эшони Султонхон нону қаймоқро гирифта, ба пеши се на- 
фар бечорае, ки дар як гўшаи чойхона менишастанд, гузошта 
баромада меравад. Он шахсони бечораҳол ҳайрон. Мепурсанд, 
ки ин одам кист? Ҷавоб медиҳанд, ки ин одам эшони Султонхон 
аст. 

- Мо се рўз боз гуруснаву ташнаем, - мегўяд яке аз онҳо. - 
Пулҳоямонро дуздиданд. Барои ёрӣ ба хешу табор хабар фи- 
ристодем, то ҳол аз онҳо дарак не. Ин эшон авлиё буданду аҳво- 
ли моро фаҳмида, ёрӣ расонданд. 

Падарам, ки шоҳиди ин воқеа будаанд, ба эшони Султонхон 
ихлос пайдо мекунанд. 


“ПЁНИСТКА” МЕШАВАМ! 


Ман ду амак доштам: яке Салимбой - муаллим буданду дар 
райони Косонсойи вилояти Намангон кор мекарданд ва ба хо- 
наи мо фақат дар давраи таътили тобистона меомаданд. Дига- 
рашон - Ортиқбой. Ин амакам устогӣ мекарданд. Дар шаҳру 
районҳои гирду атроф иморатҳо месохтанд ва зуд-зуд ба хонаи 
мо омада меистоданд. 

Ортиқбойамакам ба хона оянд, барои ман ид барпо мешуд. 
Он кас маро ҳамроҳ гирифта, ба тамошо мебурданд, зиёфат 
медоданд ва ба кисаам пул андохта, маро “бой” мекарданд. 
Барои ман одами нағзтарини рўи дунё Ортиқбойамакам буданд. 

Ортиқбойамакам ошиқи арақ буданд. Бинобар ҳамин акса- 
рият он касро “пиёнистка" мегуфтанд. Ин гап дар тасаввуроти 
кўдаконаи ман ҳамчун сифати зўру олии одамгарӣ буд. 

Дар як меҳмонӣ зане аз ман пурсид: 

- Фаттоҳҷон, ту калон шавӣ, кӣ шудан мехоҳӣ? 

- Пиёнистка! - ҷавоб додам. 

Модарам ин ҷавоби маро шунида, ду даст ба сари зону за- 
данд ва бо маломат гуфтанд: 

- Вой ман мурам! Ҳоло ту пиёнистка шудан мехоҳӣ? 

- Ҳа. - бо ҳамон ҷўшу хурўш гуфтам. - Ортиқамаки пиёнист- 
каам одами нағз-ку?! Он кас моро ба сайру тамошо мебаранд. 


Бароям ҳар чиз харида медиҳанд, боз ба кисаам пул меандо- 
занд... 


ГУЛИ КОЛХОЗ 


Соли 1933 падару модарам дар колхози “Қизил намуна” кор 
мекарданд. Солҳои душвор буд. Аҳли оилаи мо ҳам бо азоб рўз 
мегузаронданд. Гови моро кадоме дуздид. Падару модарам 

қарзу қавола карда, гови дигар хариданд. Ҳама умедамон ба 
шири он гов буду мо даҳдаста ба он мечасчидем. 

Як рўз падарам говро дар кўча мебанданд, ки алафҳои ду 
тарафи онро хўрда сер шавад. Чӣ мешаваду чӣ мемонад, ки 
гов реемонашро канда, ба пахтазори хоҷагӣ медарояд. Брига- 
дир онро дошта, ба идораи колхоз бурда месупорад. 

Падарам аз воқеа огоҳ шуда, ба назди раиси колхоз мера- 
ванд. Узр мепурсанд, ки дигар ин кор такрор намешаваду гов- 
ро гашта диҳад. 

Раис бо қаҳру ғазаб ба сари падарам дўғ мезанад: 

- Гови шумо барги пахтаро хўрд, ба хоҷагӣ зарар расонд. 
Барои ҳамин он аз ани колхоз шуд, равед, говатонро намеди- 
ҳем. 

- Бе гов зиндагониамон душвор мешавад, раисбобо, - бо 
илтимосу зорӣ мегўянд падарам. - Дегамон ба умеди шири 
ҳамин гов. Илтимос, говро диҳед, бори дигар ҳамин аҳвол так- 
рор шавад, баъд ихтиёратон... 

Раис аз гапаш намегардад. Падарамро сарзаниш карда, 
ҳақоратҳои қабеҳ медиҳад. Падарам ҳам болои қаҳру ғазаб ме- 
гўянд: 

- Хайр, гови мо фақат барги пахтаро хўрдааст, ин ҳеҷ гап не. 
Вале шумо гули колхозро хўрда гаштед-ку! 

Ин суханон баробари ҳукми қатли худро хондан буд. Ќ 

Ва падарам худи ҳамон шаб бо аҳли оила ба ноҳияи Хатирчӣ 
мегурезанд. 


ЗАДА БАРОМАД 


Тирамоҳи соли 1946. Дар тўйи никоҳии Нубувватойтӣ маро 
пеши асп шинонданд. Мувофиқи таасмул мо ёр-ёргўён ба гуза- 
ри Иброҳимхоҷа - хонаи домод расидем. Аз рўи одат аввал маро 
розӣ карданд: ба дастам сад сўм дода, баъд келинро аз асп 
фароварданд. 

Мардҳоро ба меҳмонхонае таклиф карданд. Амакам, ки ка- 
расинфурўшӣ мекарданду каме нўшида буданд, аз дастам дош- 
та “рафтем” гуфтанд. Дар меҳмонхона моро меҳмондорӣ кар- 
данд. Винохўрӣ ҳам сар шуд. Баъд кадоме доира овард. Дар 
хона, ки ҳама мардон буданд, доирабазм тафсид. Раққосҳо ба 
рақс баромаданд. Амакам мастомаст аз киса пул бароварда, 
ба онҳо мечаспонданд. Дере нагузашта пулҳояшон тамом шуд. 

- Ҷиян, ҳамон сад сўматро ба ман деҳ, - гуфтанд амакам, - 
ман ба раққос часпонам, сонӣ ба ту аз хона гирифта медиҳам. 

Ман пуламро додам. Он ҳам зуд “еми” раққосҳо шуд. 

Аз байн 10-15 рўз гузашту аз пулам дарак не. Ман ба назди 
модаркалонам рафта, аз болои амакам шикоят кардам. Модар- 

калонам, яъне модарашон инро ба амакам гуфтаанд. Амакам 
ҷавоб додаанд, ки “ман ба падари ў карасин дода, пулашро 
нагирифтам. Фаттоҳ сад сўмашро аз падараш гирад”. 

Инро шунида, сахт хафа шудам. Ҳатто ба падарпам чизе на- 
гуфта, худ ба худ дуо кардам: 

- Илоҳо пули ман сад баробар зиёд шуда, зада барояд! 

Аз байн чанд рўз нагузашта, амакам бо карасинфурўшӣ ба 
даст афтоданд ва даҳ ҳазор сўм ҷарима супурданд. 

Ин сад баробари Пули ман буд. 


АЗ НОН РЎ ГАРДОНДАН - НОШУКРӢ 


Тобистони соли. 1947 падарам ба беморхона афтоданд. Як 
рўз хабаргирӣ равам, гуфтанд: 

- Писарам, имшаб хоб дидам. Хоби нағз. Барои ҳамин аз 
бозор даҳта нон харида, ба гадоён тақсим карда деҳ. 

Рўзи дигар ман аз паи иҷрои супориш шудам. Нон харида, 
як-як ба гадою камбағалони бозор тақсим карда баромадам. 
Боз як нон дар дастам боқӣ монд. Дигар гадое ба назар наме- 
намуд. Ҳамин вақт чашмам ба марди хобидае афтод: вай сиёҳ- 
тоб ва мўйлаб дошт. Сару либосаш ҳам кўҳнаву дарида буд. 
Болои сараш омадам. Вай чашмонашро нимкоф карда буд, ки 
ман нонро дароз кардам. 

- Ҳў ҳайвон, ту маро гадо гумон кардӣ?! Э очата... Ҳозир 
хезам, мебинӣ! - гўён аз ҷой хеста, маро сур кард. Ман аз тарс 
гурехта чи хел ба каппони мавизфурўшон омада монданамро 
надониста мондам. Ҳамин вақт як кас маро ба оғўш кашида 
гуфт: 

- Натарс бачем, ман дар ҳамин ҷо! 

Ин мард ҷўраи падарам - Ҷўрақулбобо буд. Ўро дида дигар 
он мард ба наздамон наомад. 

Ман воқеаро гуфта додам. Ҷўрақулбобо бо надомат гуфт: 

- Вай одами нағз набудааст. Аз нон рў гардондан - ношукрӣ. 
Нонро гирифтанаш даркор буд. Ба ман нигоҳ кун: ман як одами 
дуруст, сару либосам ҳам бад не. Кадом рўз як кас дуто нон 
дод. Гирифтам. Баъд ба гадое додам. Ту ҳам нонатро ба ман 
деҳ. 

Ман нонро ба Ҷўрақулбобо додам. 

Аҷаб дунёе! Баъди се сол боз бо ҳамон одам рў ба рў шу- 
дам. Вай ба сўи ман даст дароз карда, садақа пурсид. 


КОМАНДИР ШАРМАНДА ШУД 


Соли 1951 мувофиқи реҷаи таълим донишҷўён бояд аз тайёрии 
ҳарбӣ мегузаштанд. Ман бемор шуда будам. Як сол пас ҳам- 


» 


роҳи донишҷўёни курси дуввум, ки маро намешинохтанд, бист- 
рўза ба лагери ҳарбии Тавоқсойи Тошканд рафтем. 

Ман он вақт хароб будам. Ҳамагӣ 47 кило вазну 170 санти- 
метр қад доштам. Вазифаи командири отделенияро Чорӣ Аҷни- 
ёзов ном ҷавони хоразмӣ, ки қомати баланд, чашмони кабуд ва 
ҷуссаи паҳлавонона дошт, ба ҷо меовард. Вай ҳамеша ба ман 
назарногирона нигоҳ мекард. 

Яке эълон карданд, ки бо тамоми ҷиҳозоти ҳарбӣ ба масо- 
фаи 8 километр медавем. Инро шунида командирамон Чорӣ 
Аҷниёзов ба назди ман омада гуфт: 

- Шумо ба ягон ҷо пинҳон шуда, ба давидан набароед. Набо- 
шад, тамоми взводро қафо кашида, моро шарманда мекунед. 

Ман розӣ нашудам. Агар надавам, бўи“губах” меомад. 

Кросс сар шуд. Қисми аввал - 500 метрро бо противогаз 
давидем. Баъд онро аз рўямон кашида, давиданро идома до- 
дем. Ман оҳиста тозам, ки бо як маром метохтам. Аз байн чан- 
де нагузашта, аз баъзеҳо пеш гузаштам. Масофа ним нашуда, 
аҳволи Чорӣ Аҷниёзов бад шуд. Командири взвод фармуд, ки 
туфанги ўро гирам. Баъд противогази вайро ҳам бардошта тох- 
тан “насиби” ман гашт: Хулоса, баъзеҳо то охир давида натаво- 
ниста бошанд, ки ман саввумин шуда ба марра расидам. 

Чорӣ Аҷниёзов сархаму шарманда шуд. 


ДУХТАРИ СЕРГЎШТАЙ 


Тобистони соли 1953 бо фармони вазорати хоҷагии қишлоқи 
Тоҷикистон маро ба Дарвоз фиристонданд. Чил рўз зидди ва- 
бои чорво чораҳои зарурӣ дидем. Бо бисёриҳо шиносу ошно 
гаштем. Мардуми меҳмоннавози Дарвоз зуд-зуд маро ба хона- 
ҳояшон даъват мекарданд. 

Дар яке аз меҳмониҳо марди тахминан 40-45 сола аз ман 
пурсид: 

- Бача, ту зан дорӣ? 

- Не, - гуфтам ман. 

- Чаро зан надорӣ? - боз пурсид ў. 

Ман ҷавоб додам: 

- Ҳоло ҷавонам. 

- Эй бачаи нодон, - хандида гуфт ў, - зан дар ҷавонӣ хубай. 

- Хайр, киро гирам? - пурсидам ман. 

Онҳо пасу пеш номи духтаронро ба забон оварданд: 

- Духтари Мурод чи турай? Синаҳои таранг дорад. 

- Намешавад. . 

- Набераи Абдулло чӣ? Қадаш мисли сарвай? 

- Намешавад. 

- Ҷияни Фатҳулло чашмони базебу хироми товус дорад. 

- Вай чӣ? 

- Намешавад. 

Ман, ки ягонтои онҳоро намешинохтам, ба ҳамаи пурсишҳо- 
яшон “намешавад” гуфта ҷавоб мегардондам. Аз ин ҷавобҳои 
ман як марди калонҷусса, ки бо чашмонаш маро хўрам мегуфт, 
ба танг омада пурсид: 

- Инаш намеша, ваяш намеша, ҳо бача, охи кира мегирӣ? 

Ман танҳо ҷияни чўпоне, ки Моҳҷон ном дошту ба мо дўғ ме- 
овард, мешинохтам ва гуфтам: 

- Моҳҷонро мегирам. 

Инро шунида, ҳама хушҳол шуданд. Он мард гуфт: 

- Вай ҳам меша. Духтари сергўштай, кайф мекунӣ... 


АДРЕСИ ҶЎРАИ ТАҒОЯМ 


Падарам Маҳмуд ном тағо доштанд. Тағои падарам шахси 
нохонда бошанд, ки одами чақ-чақӣ, воҳимачӣ ва дўстдори су- 
ханҳои баландпарвоз буданд. Дар корҳои тиҷорат ҳамто надош- 
танд. Аксаран гилемфурўшию даллолӣ мекарданд. 

Ман соли 1959 ба назди роҳбари илмиам - Михаил Ивано- 
вич Лебедев ба Ленинград рафтанӣ шудам. Тағоям аз ин сафа- 
ри ман хабардор шуда, гуфтанд: 

- Агар ба Маскав равӣ, адреси ҷўраамро медиҳам. Ҷўраам 
рус, директори магазини гилемфурўшӣ. Ба ту бо нархи арзон 
гилем ёфта медиҳад. 

Ман бовар кардам. Ба хонаашон рафтам, ки адресро гирам, 
тағокалон гуфтанд: 

- Ту корҳоятро кардан гир. Пеш аз рафтанат биё, ман адре- 
са ба ту медиҳам. 

Ман хурсандона ба хона баргашта, тайёрии сафарро меди- 
дам. Як рўз пеш аз рафтан боз ба хонаашон омадам. 

Тағокалон ба ман адресро аниқ карда гуфтанд: 

- Ҷиян! Ман адреса хуб кофтаму наёфтам. Лекин ту ғам нахўр. 
Ҳамин, ки ба Маскав рафтӣ, ту вайро даррав меёбӣ. Номаш 
военний логир, як уруси дарози кабудчашми заб-зарди ба чор 
подшоҳ маълум. Худо барори кората диҳад! 


“МАРДИКОР” 


Тобистони соли 1979 аз хонадор кардани писарамон се-чор 
моҳ гузашта буд. Ман бо либосҳои корӣ дар ҳавлӣ ток мебури- 
дам. Яке дар тақ-тақ шуд. Баромадам, ки зану марди ҷавоне. 
Салому алейк кардем. Онҳо пурсиданд: 

- Аз соҳибони хона ягон кас ҳастанд? 

- Ҳа, ҳозир, - гуфта ман ба дарун даромадам. 

роҳи донишҷўёни курси дуввум, ки маро намешинохтанд, бист- 
рўза ба лагери ҳарбии Тавоқсойи Тошканд рафтем. 

Ман он вақт хароб будам. Ҳамагӣ 47 кило вазну 170 санти- 
метр қад доштам. Вазифаи командири отделенияро Чорӣ Аҷни- 
ёзов ном ҷавони хоразмӣ, ки қомати баланд, чашмони кабуд ва 
ҷуссаи паҳлавонона дашт, ба ҷо меовард. Вай ҳамеша ба ман 
назарногирона нигоҳ мекард. 

Яке эълон карданд, ки бо тамоми ҷиҳозоти ҳарбӣ ба масо- 
фаи 8 километр медавем. Инро шунида командирамон Чорӣ 
Аҷниёзов ба назди ман омада гуфт: 

- Шумо ба ягон ҷо пинҳон шуда, ба давидан набароед. Набо- 
шад, тамоми взводро қафо кашида, моро шарманда мекунед. 

Ман розӣ нашудам. Агар надавам, бўи"губах” меомад. 

Кросс сар шуд. Қисми аввал - 500 метрро бо противогаз 
давидем. Баъд онро аз рўямон кашида, давиданро идома до- 
дем. Ман оҳиста тозам, ки бо як маром метохтам. Аз байн чан- 
де нагузашта, аз баъзеҳо пеш гузаштам. Масофа ним нашуда, 
аҳволи Чорӣ Аҷниёзов бад шуд. Командири взвод фармуд, ки 
туфанги ўро гирам. Баъд противогази вайро ҳам бардошта тох- 
тан “насиби” ман гашт. Хулоса, баъзеҳо то охир давида натаво- 
ниста бошанд, ки ман саввумин шуда ба марра расидам. 

Чорӣ Аҷниёзов сархаму шарманда шуд. 


ДУХТАРИ СЕРГЎШТАЙ 


Тобистони соли 1953 бо фармони вазорати хоҷагии қишлоқи 
Тоҷикистон маро ба Дарвоз фиристонданд. Чил рўз зидди ва- 
бои чорво чораҳои зарурӣ дидем. Бо бисёриҳо шиносу ошно 
гаштем. Мардуми меҳмоннавози Дарвоз зуд-зуд маро ба хона- 
ҳояшон даъват мекарданд. 

Дар яке аз меҳмониҳо марди тахминан 40-45 сола аз ман 
пурсид: 

- Бача, ту зан дорӣ? 

- Не, - гуфтам ман. 

- Чаро зан надорӣ? - боз пурсид ў. 

Ман ҷавоб додам: 

- Ҳоло ҷавонам. 

- Эй бачаи нодон, - хандида гуфт ў, - зан дар ҷавонӣ хубай. 
- Хайр, киро гирам? - пурсидам ман. 

Онҳо пасу пеш номи духтаронро ба забон оварданд: 

- Духтари Мурод чи турай? Синаҳои таранг дорад. 

- Намешавад. 3 

- Набераи Абдулло чӣ? Қадаш мисли сарвай? 

- Намешавад. 

- Ҷияни Фатҳулло чашмони базебу хироми товус дорад. 

- Вай чӣ? 
- Намешавад. 
Ман, ки ягонтои онҳоро намешинохтам, ба ҳамаи пурсишҳо- 
яшон “намешавад” гуфта ҷавоб мегардондам. Аз ин ҷавобҳои 
ман як марди калонҷусса, ки бо чашмонаш маро хўрам мегуфт, 
ба танг омада пурсид: 

- Инаш намеша, ваяш намеша, ҳо бача, охи кира мегирӣ? 

Ман танҳо ҷияни чўпоне, ки Моҳҷон ном дошту ба мо дўғ ме- 
овард, мешинохтам ва гуфтам: 

- Моҳҷонро мегирам. 

Инро шунида, ҳама хушҳол шуданд. Он мард гуфт: 

- Вай ҳам меша. Духтари сергўштай, кайф мекунӣ... 


АДРЕСИ ҶЎРАИ ТАҒОЯМ 


Падарам Маҳмуд ном тағо доштанд. Тағои падарам шахси 
нохонда бошанд, ки одами чақ-чақӣ, воҳимачӣ ва дўстдори су- 
ханҳои баландпарвоз буданд. Дар корҳои тиҷорат ҳамто надош- 
танд. Аксаран гилемфурўшию даллолӣ мекарданд. 

Ман соли 1959 ба назди роҳбари илмиам - Михаил Ивано- 
вич Лебедев ба Ленинград рафтанӣ шудам. Тағоям аз ин сафа- 
ри ман хабардор шуда, гуфтанд: 

- Агар ба Маскав равӣ, адреси ҷўраамро медиҳам. Ҷўраам 
рус, директори магазини гилемфурўшӣ. Ба ту бо нархи арзон 
гилем ёфта медиҳад. 

Ман бовар кардам. Ба хонаашон рафтам, ки адресро гирам, 
тағокалон гуфтанд: 

- Ту корҳоятро кардан гир. Пеш аз рафтанат биё, ман адре- 
са ба ту медиҳам. 

Ман хурсандона ба хона баргашта, тайёрии сафарро меди- 
дам. Як рўз пеш аз рафтан боз ба хонаашон омадам. 

Тағокалон ба ман адресро аниқ карда гуфтанд: 

- Ҷиян! Ман адреса хуб кофтаму наёфтам. Лекин ту ғам нахўр. 
Ҳамин, ки ба Маскав рафтӣ, ту вайро даррав меёбӣ. Номаш 
военний логир, як уруси дарози кабудчашми заб-зарди ба чор 
подшоҳ маълум. Худо барори кората диҳад! 


“МАРДИКОР”! 


Тобистони соли 1979 аз хонадор кардани писарамон се-чор 
моҳ гузашта буд. Ман бо либосҳои корӣ дар ҳавлӣ ток мебури- 
дам. Яке дар тақ-тақ шуд. Баромадам, ки зану марди ҷавоне. 
Салому алейк кардем. Онҳо пурсиданд: 

- Аз соҳибони хона ягон кас ҳастанд? 

- Ҳа, ҳозир, - гуфта ман ба дарун даромадам. 

Гумон кардам, ки онҳо хешовандони келинанд. Ба келин гуф- 
там, ки ба берун нигоҳ кунанд. 

Келин баромаданд. Онҳо ба тўйхабар омада буданд ва бо 
овози баланд меғуфтанд: 

- Фардо албатта, ба тўй раветон. Ҳамаатон, падарарўсатон, 
профессорро ҳам таъин кунед. Падарам ба он кас интизор ме- 
шаванд. 

Келин ба онҳо гуфтанд: 

- Ҳозир истед, ман муллоамакамро ҷеғ мезанам. Худатон 
таъин кунед. 

- Майлаш, бисёр нағз мешавад, - розӣ шуданд онҳо. 

Ман боз ба берун баромадам. Хабарчиҳо бисёр шарм дош- 
танд. Онҳо дар аввал гумон кардаанд, ки ман мардикор бо- 
шам. 

- Мебахшед, муллоамак, мо шуморо нашинохтем, узр... 

- Ҳеҷ гап не, - онҳоро аз хиҷолат бароварданӣ шуда гуфтам. 
- Ин хел ҳолатҳо мешаванд. 


АЗ БАДӢ НАКАРДАН ШОДАМ 


Солҳои шаст ман декани факултети ветеринарии Институти 
хоҷагии қишлоқи Тоҷикистон будам. Дар ҷанҷоли байни тала- 
багон Мероҷ Абдураҳмонов ном донишҷўи факултети мо ҳам ба 
рўйхат афтодааст. Ин ҳодисаи нохуш дар маҷлиси умумӣ муҳо- 
кима шуд. Ҳама ба чунин қарор омаданд, ки ўро шаш моҳ аз 
идрорпулӣ (стипендия) маҳрум намоянд. Барои иҷрои ин қарор 
рапорти декани факултет лозим буд. 

Мероҷ Абдураҳмонов зодаи деҳаи кўҳистони Панҷакент 
буд. Падар надошт. Дар хобгоҳ асосан бо нону чой зиндагӣ 
мекард. Ягон хешу табори дурусте надошт, ки ба ў ёрӣ ра- 
сонад. Агар стипендия нагирад, маҷбур, ки хонданро тарк 
гўяд. 

Дастам нарафт, ки рапорт нависам. Гап шунида бошам, ки 
сабру тоқат кардам. 

Аз байн моҳҳо гузаштанд, об ба лаби ҷўй баробар шуд. 

Мо ба Самарқанд кўчида омадем. Аз он рўзҳо қариб 15 сол 
гузашт. Рўзе шогирдон маро бо мошин ба Панҷакент - ба тўй 
бурданд. Тўй тўйи калон буд, нозу неъмат, хўрданиву нўшидани 
фаровон, ҳофизон хизмат мекарданд. Ин тўй тўйи хатнасури 
писари ҳамон Мероҷ Абдураҳмонов будааст. Вай микрофонро 
ба даст гирифта, ҳамон воқеаро ба ёд овард ва арзи миннат- 
дорӣ баён кард. Ба ман тоқиву ҷома пўшонда, бо иззату эҳти- 
ром ба Самарқанд гуселониданд. 

Абдураҳмонов як умр аз некии ман хурсанд бошад, ман аз 
бадӣ накардан то ҳанўз шодам. 

МЕҲМОН БЕГЎШ НАМОНАНД 


Пойҳоям хориш мекарданд. Шунидам, ки оби Оқсуви Шаҳ- 
рисабз шифобахш аст, барои табобат ба ҳамон ҷо рафтам. 

Дар Мироқии Шаҳрисабз дўсти наздикам - Убайдулло Шу- 
қкуров мезист. Он ҷо равам, дўстам ба Тошканд рафта будааст. 
Амакҳои ў - Хайрулло ва Нурулло маро меҳмондорӣ карданд. 

Рўзи аввал дар хонаи Хайрулло - раиси шўрои қишлоқ меҳ- 
мон шудем. Рўзи дуюм ба хонаи Нурулло - бухгалтери колхоз 
рафтем. Хонаи ин одам аз марказ дуртар буд. Ҳамроҳи мо про- 
курори район Азим Бобоҷонов ҳам буд, ки ба нўшокӣ майли 
зиёде дошт. Ҳангоми зиёфат хуб нўшида маст шуд ва ҳеҷ ба 
хонааш намерафт. Амаки Хайрулло, ки ҷўрааш буд, бо гапҳои 
нағз ўро ба берун баровард. Ман зуд ба ҷойгаҳ даромада, худ- 
ро ба хоб задам, ки дигар гаранг накунад. Вале баъди хайру- 
хуш Азим Бобоҷонов амаки Хайруллоро кофта, боз ба хона да- 
рамад. 

- А-ҳа, ту дар ҳамин ҷо-ку? - гўён вай аз гўшам сахт дошта 
кашид. 

Гўшам дард кард. Бо вуҷуди он оромона гуфтам: 

- Меҳмон бегўш намонад. 

Хатояшро фаҳмида сахт шарм дошт ва оҳиста баромада гу- 
рехт. 

Аз байн чанд сол гузашт. Тасодуфан боз ба як тўй ба Мироқӣ 
рафтам. Ин воқеа дар он ҷо хуб овозаю дарвоза шуда будааст, 
ки як марди ришу салладор гуфт: 

- Боз меҳмон бегўш намонанд. 

Инро шунида яке зуд тўйхонаро тарк кард. 


“МЕҲМОНДОРИРО АЗ МАН ЁД ГИРЕД” 


Як бойи Самарқанд рўзе Абдураҳмони Ҷомиро ба меҳмонӣ 
таклиф мекунад. Шоири номӣ ба хонаи бой меояд ва мебинад, 
ки одамони зиёди давлатманд ҷамъ омадаанд. Онҳо бо фахру 
такаббур гирди дастархони пурнозу неъмат нишастаанд. Ин 
зиёфату меҳмоннавозии аз ҳад зиёд ба шарафи Абдураҳмони 
Ҷомӣ ороста шуда буд. Мехўранд, менўшанд, сўҳбат мекунанд. 
Пас аз анҷоми зиёфат меҳмонон як-як хеста мераванд. Танҳо 
Абдураҳмони Ҷомӣ мемонад. 

Бой ба писараш мефармояд: 

- Писарам, Ҷомибобои азизро то хонаашон гусел кун. 

Писар бо ҷону дил Абдураҳмони Ҷомиро гусел мекунад. 
Вақте, ки шоир ба назди хонааш меояд, ба писари бой мегў- 
яд: 

- Ба падаратон гўед, меҳмоннавозиро аз ман ёд гиранд. 

Писари бой ин гуфтаҳои Ҷомиро ба падараш мерасонад. 
“Аҷабо, тамоми нуқлу наво рўи дастархон муҳайё буданд, ҳур- 
мату эҳтиромашонро ба ҷо овардем. Боз чи норасоие аз мо 
гузаштааст, ки чунин гуфтаанд?” - гўён дар тааҷҷуб мемонад. 
Баъд писарашро ба хонаи Абдураҳмони Ҷомӣ мефиристад, ки 
рўзи меҳмоншавиро аниқ карда ояд. 

- Марҳамат. - ба писари бой мегўяд шоир, - кай вақте, ки 
хоҳанд, омадан гиранд. 

Рўзи дигар бой бо савлату такаббур ба хонаи Абдураҳмони 
Ҷомӣ меояд. Мебинад, ки ҳеҷ гуна тайёрӣ нест. Соҳибхона ўро 
пешвоз гирифта, ба хона медарорад. Дастархон кушода, нону 
чой меоранд. Баъд таомро мекашанд. 

Бой ҳайратомез аз Абдураҳмони Ҷомӣ мепурсад: 

- Тақсир, ман ба ҳеҷ чиз сарфаҳм нарафтам. Шумо гуфтед, 
ки меҳмоннавозиро аз ман ёд гиред, меҳмоннавозиатон ҳамин 
аст? 


ша тайёр. Дарамон ба рўи меҳмон кушода, кай хоҳанд, биё- 


янд, марҳамат, нури дида. тоҷи сар. Лекин шумо барои меҳ- 
мондорӣ кардани ман тайёрӣ дидед, харид кардед, чандин 

- Ҳа, - дар ҷавоб мегўяд шоир. - Мо ба қабули меҳмон ҳаме- 


хел таом пухтед. Хулоса, хараҷот аз ҳад зиёд шуд. Албатта, 
баъди зиёфат дар дил гуфтед: э афсўс, ба зиёфат ҳамин қадар 
маблағ рафт - а... 

Бой мулзам шуд. 


ТЎМОР 


Бобораҳими Машраб харакӣ гуруснаву ташна ба деҳае ра- 
сид. Байни ҳавлиҳои пасту баланди фақирона чашмаш ба имо- 
рати бошукўҳе афтод. Гумон кард, ки ин ҳавлии шахси бой аст 
ва дарро тақ-тақ кўфт. 

Канизаке баромад. 

- Ин ҳавлии бой аст? - пурсид шоир. 

- Бале, ин хонаи бойбобо, - ҷавоб дод канизак. 

- Даромада, аз бойбобо пурс. Илтимоси маро расон. Ман як 
шахси дарвеш, қаландар ҳастам, ба ман як шаб дар меҳмонхо- 
наашон ҷой диҳанд, пагоҳ хеста боз ба роҳам меравам. 

Канизак илтимоси Машрабро ба бой расонд. Бой шарт гу- 
зошт: 

- Зани ман як ҳафта боз азоб мекашад, вале таваллуд карда 
наметавонад. Агар вай авлиё бошаду тўморе навишта диҳад ва 
занам таваллуд кунад, ҷой медиҳам, набошад - не. 

Каниз шарти бойро ба Машраб мерасонад. Машраб қоғазу 
қалам талаб карда, чизе дар он менависад ва онро ба шакли 
секунҷа - тўмор қат карда, ба дасти канизак медиҳад ва ме- 
фармояд, ки тўморро болои ишками зани дуҷон гузоранд. 

Канизак ба дарун медарояд. Аз рўи фармоиши шоир онро 
рўи ишками зан мегузоранд, чашми зан равшан шуда, кўдак ба 
дунё меояд. 

Аз ин каромати дарвеш хурсандии бой ва аҳли оилааш зиёд 
мешавад. Зуд ўро ба хона дароварда, обу зиёфат медиҳанд ва 
ҷома мепўшонанд. Харашро ҳам фаромўш намекунанд. 

Субҳидам Машраб аз хоб хеста, ба роҳаш идома медиҳад. 

Муллоҳои деҳа баъди намози бомдод мефаҳманд, ки бой 
фарзанддор гаштааст, ба табрикаш меоянд. 

Бой Бо қаҳру ғазаб ба анҳо мегўяд: 

- Равед-е! Як ҳафтаи дароз занам азоб кашид, ягонтои шумо 
ба дардаш даво ёфта натавонистед. Лекин нимишабӣ як қалан- 
дар омада, тўморе навишта дод, занам зуд халос хўрд. 

- Бойбобо, эҳтимол он ягон дуои нав бошад, - гуфтанд мул- 
лоҳо. - Бароред, мо ҳам хонда ёд гирем. 

Бой туморро баровард. Дар коғази даруни он чунин навиш- 
та шуда буд: 

“Ба харам ҷой, ба худам ҷой, 

Зани бой - хоҳ зой, хоҳ назой!”. 

АРИЗАНАВИСИИ ТУҒРАЛ 


Дар кўҳистон Ҷумъабой ном марде умр ба сар мебурд. Ў 
Турсуной ном зан ва панҷ нафар фарзанд дошт. Чӣ мешаваду 
чӣ мемонад, ки Ҷумъабой дар дарёи Зарафшон ғарқ шуда, аз 
олам мегузарад. Ҳаёти ҳамсараш ниҳоят вазнин мегардад. 
Одамон ба ў маслиҳат медиҳанд, ки ҳамаашро дар ариза на- 
вишта ба қозӣ муроҷиат намояд. 

Турсуной розӣ мегардад. Вале дар он солу замонҳо шахси 
маълумотноки аризанависро ёфтан душвор буд. Турсуной бо 
маслиҳати одамон ба деҳаи ҳамсоя, ба назди шоир эшони [УР 
рал меравад ва аҳволашро мефаҳмонад. 

Нақибхони Туғрал қоғазу қалам ба даст гирифта, аз номи 
Турсуной ариза менависад. 

Турсуной бо ариза ба назди қозӣ меояд. Қозӣ аризаро баъ- 
ди хонда баромадан бо ду даст ишкамашро дошта механдад. 
Худро ба замин мепартояд, мехезад ва боз бо ҳамон аҳвол хан- 
дакунон ба ариза имзо мегузорад, яъне барои зиндагонии мин- 
баъдаи Турсуной нафақа ҷудо кунанд. 

Турсуной ва дигарон аз ин воқеа ҳайрон мешаванд. Матни 
ариза чунин буд: 

Дод аз дасти фалак, мардак канӣ? 

Ҷумъабойи зардаки пастак канӣ? 

Беш ятимға бева қолди, Турсуной, 

Садқаи саримга ўлди, Жумабой?! 

Нақибхони Туғрал ҳамчун шахси зираку доно феълу атвори 
қозиро, ки нағз медонист, барои ҳалли масъала чунин ариза 
навишта буд. 


ТАЛАБИ ҲАҚҚОНӢ 


Солҳои ҷанг аксарияти хонаҳои шахсии шаҳр, аз ҷумла, хо- 
наи шоири номии тоҷик Боқӣ Раҳимзода чароғи барқӣ надошт. 
Бинобар ҳамин рўзе шоир ба қабули раиси комиҷроияи шаҳри 
Душанбе меравад ва илтимос мекунад, ки барои ба хонаи ў ҳам 
гузарондани чароғи электрикӣ иҷозат диҳад. 

Раис илтимоси ўро рад мекунад. 

- ОЁ медонед, ки мо бо чӣ корҳои муҳим машғулем? - мепур- 
сад Боқӣ Раҳимзода. 

- Хабар надорам, - ҷавоб медиҳад раис. 

- Шумо раиси мўҳтарам, оё Абдураҳмони Ҷомӣ, Алишери 
Навоиро медонед? 

- Бале, медонам. 

- Офарин! Мо ба корҳои тадқиқу таҳқиқи асарҳои ҳамин хел 

алломаҳои машҳур машғулем, онҳоро мутолиа карда, андешаҳои 
худро баён мекунем. Барои ҳамин чароғҳои барқӣ ба мо ниҳоят 
зарур аст. 

- Абдураҳмони Ҷомӣ, Алишери Навоӣ асарҳои оламшумули 
худро бо шамъу чароғҳои сиёҳ навиштанду наход барои хонда- 
ни онҳо чароғи электрикӣ лозим бошад? - далел пеш меорад 
раис. 

- Вақте ки онҳо асарҳояшонро менавиштанд, раиси горис- 
полком набуд, барои ҳамин ҳам онҳо бо ин хел талабҳо муроҷи- 
ат карда наметавонистанд. 

Раис аз ҳозирҷавобии шоир механдад ва иҷозат медиҳад. 


БОҚИ - САМАРҚАНДӢ 

Соли 1957 дар Тошканд ҳафтаи адабиёт ва санъати тоҷик 
ифтитоҳ ёфта, баъд дар вилоятҳо давом мекунад. Аз ҷумла, 
вохўрии шоиру нависандагони Тоҷикистон дар зали универси- 
тети давлатии Самарқанд ҳам барпо мегардад. Дар он бисё- 
риҳо баромад мекунанд, шеъру суруд мехонанд, вале суханро- 
ниҳои Боқӣ Раҳимзода ҳамон аз ёди ман намеравад. 

Ман дар Самарқанд, дар институти дусолаи муаллимон 
таълим гирифтаам, - ҳамчун нотиқи мумтозу пурзаковат ба су- 
хан сар кард шоир. - Аз фанни суруду мусиқӣ Қорӣ Сироҷ дарс 
медоданд. Муаллими риёзиёт рафиқ Шаҳидӣ буданд. Он кас 
талаби баланд доштанд, дарсгузариашон ҳам зўр буд. Дар бай- 
ни ду гап “шумо одам намешавед” мегуфтанд... Ана инро би- 
нед, ки ман шоир шудам. 

Залро мавҷи хушҳоливу ханда фаро гирифт. Боқӣ Раҳимзо- 
да ба давоми суханаш идома надода, кадоме луқма партофт: 

- Боз домоди самарқандиҳо ҳам шудам гўед! 

Хандаю чапакзанӣ боз авҷ гирифт. 

- Рафиқон, - суханашро давом дод Боқӣ Раҳимзода. - Сама- 
рқанд сайқали рўи замин аст. Ҳамаи одамони машҳуру маъ- 
руфро ба хотир орем, ҳама аз Самарқанданд... Ҳозир ба хоти- 
рам ҳикояи Машраб омад. Вай харсавор ба ҳамин тарафҳо ме- 
омадааст. Дар роҳ гову гӯсфандони бисёреро мебинад. Пур- 
сад, ки “инҳо аз они кӣ?”. Ба вай ҷавоб медодаанд, ки “аз они 
Хоҷа Аҳрори Валӣ”. Вай роҳашро давом дода, чашмаш ба га- 
лаи аспҳо меафтад. Пурсад, ки “ин аз они кӣ?” аспбонҳо гуфта- 
анд, ки “аз они Хоҷа Аҳрори Валӣ”. Шутурони бисёреро дида 
пурсад, онҳо ҳам аз они Хоҷа Аҳрори Валӣ будаанд. То ба Са- 
марқанд омадан чизе ба чашмаш нарасад, ҳамааш моли Хоҷа 
Аҳрори Валӣ будааст. Вай ноилоҷ аз хар фаромада, ба сағра- 
аш як халачўб зада гуфтааст: рав-е, ту ҳам акнун моли Хоҷа 
Аҳрори Валӣ шав!... Ман баъди андешаҳои дурудароз, рафи- 

қон, дидам, ки ҳама одамони машҳури ҷаҳон аксар самарқандӣ 
ҳастанд, ҳаққу ҳуқуқи бебаркаш дорам, ки бо фахр гўям: “Боқӣ, 
ту ҳам самарқандӣ!”. 


ШОИРРО ДАР ДАРУНИ ЛОЙ БИН 


Эҳтимол соли 1966 бошад. Республикаи Тоҷикистон нақшаи 
пахтасупориро иҷро кард. Ба ҳамин муносибат, ба қатори ди- 
гарон шоири дўстдоштаи мо Боқӣ Раҳимзода ҳам аз тариқи 
телевизион пахтакоронро табрик намуд. 

- Рафиқ пахтакорон, шумо гумон накунед, ки ба ин ғалаба та- 
нҳо шумо ҳисса доред. Агар ҳамин хел гумон созед, сад фоиз хато 
мекунед, - ба сухан сар кард ў. - Мо шоирон ҳам дар чида ба 
давлат супурдани пахта иштирок кардем. Ман, Мирзоҷон (Мирзо 
Турсунзодаро ў ҳамин тавр ном мегирифт) ва дигар рафиқон ба 
пахтазор баромада, пахта чиндем. Як камтар пахта начида, миё- 
нҳо дард хўрд. Гуфтем, ки бас, ҳамин қадар чидем, мешавад ва 
ба тарафи шаҳр роҳ пеш гирифтем. Аввал то сари кўчаи калон 
баромадан лозим меомад. Кўчаро об зер карда, ҳама ҷо пурлой 
шуда будааст. Туфлиҳоямонро ба даст гирифта, пойлуч мераф- 
тем: яке кўча ба се тақсим шуд. Мо намедонистем, ки прямой ра- 
вем, ба тарафи чап гардем, ё ба тарафи дасти рост. Дар гирду 
атроф касе ба назар наменамуд, ки роҳро пурсем. Дар болои ба- 
ландии тарафи дасти рост як духтарчае менишаст ва ду чашми 
шаҳлояшро аз мо намемонд. Мирзоҷон аз ман хоҳиш кард, ки 
роҳро аз духтарак пурсам. Ман ҳам аз духтарак пурсидам: 

- Ҳой духтараки зебо, ту Мирзо Турсунзодаро медонӣ? 

- Ҳа, - ҷавоб дод духтарак, - ман сурати он касро дар даруни 
китоб дидам. 

- Ин хел бошад, - гуфтам, - шоир Мирзо Турсунзодаро акнун 
дар даруни лой бин!... 


ДУОИ ЗЎР 


Зодаи гузари Мирзопўлоди шаҳри Самарқанд нависандаи 
ҳаҷвнигор Самад Ғанӣ баъди ба дунё омадани журнали “Хор- 
пуштак”-и Тоҷикистон боз ҳам машҳуру маъруфтар шуданд. 
Одамон “Хорпуштак” гўянд, Самад Ғаниро пеши назар меовар- 
данду Самад РҒанйӣ гўянд - “Хорпуштак?”-ро. 

Адиб аз сабаби беморӣ ба беморхонаи республикавии шаҳ- 
ри Душанбе меафтад. Дар палатаи ў котиби райкоми аз шаҳр 
дур ва раиси колхози ба шаҳр наздик ҳам табобат мегириф- 
танд. Бинобар ҳамин дами гарму дастовезҳо асосан аз хонаи 
Самад Ганиву раиси колхоз меояд. Ҳар рўз чандин хел хўро- 
кҳои гарму рангоранг - барракабобу мурғбирён, сихкабобу моҳӣ, 

палаву манту, фатиру самбўсаҳои варақин. Нўшокиҳо ҳам фа- 
ровон. Дар бораи ширу қаймоқ ҳоҷати гап ҳам нест. 

Рўзе котиб ба Самад Ғанӣ рў оварда, хоҳиш мекунад, ки дар 
ҳаққи раис дуо кунад. Самад Ғанӣ зарифона баъди дуои ғафсу 
дурудароз чунин илова менамояд: 

- Илоҳо раис аз мо пештар аз беморхона набароянд-дия! 


ЛАЪНАТ БА ИН КАСБАМ! 


Дар меҳмонхонае бойҳо.нишаст доштанд. Онҳо зиёфатро 
хўрда.. ба дастархон омин карда буданд ва акнун чойнўшон 
сўҳбат мекарданд. Ҳамин вақт ҳофизи машҳур Ҳоҷи Абдулазиз 
Абдурасулов аспакӣ меояд. Ҳама ўро дўст медоштанд ва орзуи 
шунидани сурудҳояшро мекарданд. Бинобар ҳамин зуд ба пеш- 
возаш баромада, ўро ба меҳмонхона медароранд ва аз пешгаҳ 
ҷой медиҳанд. Баъд аз ў таклиф мекунанд, ки суруд хонад. 

Ҳоҷи Абдулазиз чанд суруд мехонад. Ҳамон аз дастархон 
дарак не. Берун баромада мебинад, ки дар пеши асп ҳам чизе 
нест. 

Ба хона дарояд, боз хоҳиш мекунанд, ки суруд хонад. Ҳофиз 
дуторашро ба даст гирифта, чунин месарояд: 

Ман ҳофизаму лаънат ба ин касбам, 

Худам гуруснаву чи шуд ҳоли аспам?.. 

Ҳозирон зуд ба худ меоянд ва камбудиҳоро ислоҳ менамо- 
янд: ба пеши ҳофиз дастархон кушода, ба аспаш ҷаву алаф 
медиҳанд. 


ДАВОИ ДАРДИ САР 


Артисти Хизматнишондодаи Тоҷикистон Наим Ғиёсов, ки на 
танҳо дар Театри академии ба номи А.Лоҳутӣ, инчунин дар би- 
сёр филмҳо нақш офаридааст, ба дарди сари сахте дучор ме- 
гардад. Дорую дармон фоида намекунад. Азобаш рўз аз рўз 
зиёд мегардад. Яке аз дўстонаш рўзе таклиф менамояд: 

- Ҷўра, баъди ду рўз аз Москва як профессор меояд. Ман бо 
вай шинос. Агар хоҳӣ, туро ба ҳамон профессор нишон медиҳем. 

- Майлаш, - ҳарчанд дилаш аз доруву дармон ва табобати 
духтурон монда бошад ҳам, ноилоҷ розӣ мешавад ҳунарпеша. 

Профессор меояд. Наим Ғиёсовро муоинакунон мепурсад: 

- Ягон чизи бад медидагӣ, яъне намехўрдагӣ доред? 

- Ҳа, - ҷавоб медиҳад Наим ЁҒиёсов. - Ин қанд аст. Ман қанда 
намехўрам. 

- Ана, давои дарди саратон ёфт шуд, - мегўяд профессор ва 
маҷбур мекунад, ки қанд хўрад. 

Ҳамин тавр артист як умр аз дарди сар халос мехўрад. 

КАМОЛИ ХОКСОРӢ 


Шодравон академик Ботурхон Валихоҷаев шахси хоксор, 
соҳибмаданият, хуштакаллуф ва ниҳоят оддӣ буданд. Боре он 
касро ба комитети ҳизбии шаҳр даъват мекунанд. Ин ҳабарро 
ба устод дар кафедра дертар мерасонанд. Бинобар ҳамин му- 
аллим ҳам дертар ба горком мераванд ва интизор мешаванд, 
ки кай даъват мекунанд. 

- Имрўз қабули одамони муҳим, - мегўяд ба ҳозирон коти- 
бае, ки зани хеле зебову таннозе буд. - Котиб шумоёнро қабул 
карда наметавонанд, раветон. 

Ин гуна гапро вай хитобан ба Валихоҷаев ҳам мегўяд. Вали- 
хоҷаев ҳайрон. Баъд ҷуръат пайдо карда, бо овози форами худ, 
ки он лаҳза оҳанги узромез пайдо мекунад, ба котиба рў овар- 
да мегўянд: 

- Хоҳарам... Ба ман гуфтанд, ки ин ҷо биёям. Ана ман ома- 
дам. 

- фамилияатон чист? 

- Валихоҷаев. 

Котиба аз шарм сурх шуда, ба замин менигарад. 

- Мебахшед... Валихоҷаев шумо-мӣ? Марҳамат, дароед. Ҳама 
интизори шумо... 

Муаллим даромада истода мешунаванд, ки котиба мегўяд: 

- Э ин одам бача барин-е! О омадан замон ман Валихоҷаев 
гўянд мешуд-ку... 


СОҒОНАИ ҲОФИЗ 


Шодравон Артисти халқии СССР Аҳмад Бобоқулов аз Душан- 
бе ба Самарқанд омада, хокҷои Ҳоҷи Абдулазиз Абдурасулов- 
ро (1852-1936) зиёрат мекунад. Мебинад, ки қабри ромишгари 
машҳур, бастакор, Ҳофизи халқии Ўзбекистон дар як ҳоли та- 
боҳест, ба қабули котиби якуми комитети ҳизбии вилояти Са- 
марқанд Бектош Раҳимов медарояд ва илтимос мекунад, ки 
барои бо нархи давлатӣ харида гирифтани се ҳазор дона хиш- 
ти пухта ёрӣ расонад. 

- Меҳмони азиз, ёфта додани хишти пухта барои мо душвор 
нест, - мегўяд роҳбари ҳизби вилоят Бектош Раҳимов. - Лекин 
мо бояд фаҳмем, ки он барои чӣ лозим? 

Аҳмад Бобоқулов нақл мекунад, ки ба қарибӣ анҷумани шаш- 
мақомхонҳои ҷаҳон барпо мегардад. Иштирокчиёни он, албат- 
та, ба Самарқанд меоянд ва хоҳ-нохоҳ қабри ин устоди бузург- 
ро зиёрат кардан мехоҳанд. Вале қабр бошад, хароб, як ҳоли 
зоре дорад... 

- Раҳмат ба шумо, - аз таҳти дил изҳори миннатдорӣ меку- 
над Бектош Раҳимов. - Инро ба мо гуфтед, нағз шуд. Мо аз ин 
тарафи масъала хабар надоштем. Шумо хотирҷамъ бошед, ин 
корро худамон ба ҷо меорем. 

Дере нагузашта, болои қабри ин ҳофизи машҳур дар қабри- 
стони Хоҷаи Хизр соғонае пайдо мешавад. 


САНЬАТ ЧИСТ? 


Соли 1951 ҳунарпешагони филармонияи давлатии Тоҷикис- 
тон бо сафари ҳунарӣ ба Самарқанд омаданд. Барандаи кон- 
серт артисти масхарабоз, иҷрокунандаи роли кўҳнадўз дар 
филми бадеии “Дидам ҷамоле” ва ғайра, ҳамшаҳрии худи мо 
Саъдӣ (Саъдича) Садриев буд. Вай, ки ҳар як консертро бо 
маҳорати баланд гирифта мебурд. Вай шахси хурдҷуссаву пас- 
так буд, мардуми Самарқанд ба вай Ашмушка ном монда бу- 
данд. Дар охири консерт ҳангоми дуэтхонӣ бо зан (сарояндаи 
зан аз ў ду-се баробар калонтар буд) ў ба ҷои занро бардошта 
бурдан зан ўро аз саҳна пари қу барин бардошта мебурд. 

Дар яке аз чунин консертҳо вай ба аҳли зал рў оварда пур- 
сид: 

- Санъат чист? - ва ба ҳар хел ҷавобҳо эътибор надода, суха- 
нашро идома дод: - Сурудхонӣ санъат аст? Не, вай санъат шуда 
наметавонад. Актёрӣ чӣ? Актёрӣ ҳам санъат не. Рассомӣ? Та- 
моман санъат шуда наметавонад. Режиссёрӣ? Вай ҳам, рафи- 
қон, ба санъат наздикӣ карда наметавонад. Композиторӣ ма- 
гар санъат аст? Вай ҳам не. Дерижёрӣ чӣ? Т^моман санъат не. 
Ҳайкалтарошӣ? Асло ба қатори санъат дохил намешавад:.. - ва 
дар охир боз ба аҳли зал рў оварда, пурсид: - Албатта, чӣ бу- 
дани санъатро фаҳмидан мехоҳед? 

- Ҳа, ҳа, ҳа! - аз ҳар гўшаи зал пасу пеш садоҳо баланд шу- 
данд. 

- Гўш кунед, чӣ будани санъатро ман мегўям: санъат ин ба 
ҳаммом даромада, беоб оббозӣ кардан аст! 

- Қандата зане-е, Ашмушка! - қоил шуданд ҳама. 


НЕКӢ ФАРОМЎШ НАМЕШАВАД 


Мурод ном ҷавоне солҳои бистуми асри гузашта аз Панҷа- 
кент омада, дар таги дари Расулбой ном шахсе хизмат меку- 
над. Дар муддати се сали хизмат ин ҷавони чаққону коркун ба 
дилу дидаи аҳли оила ҷой мешавад. Бо фарзандони Расулбой - 
Аминҷону Наимҷонҳо ҳамчу дўсту бародар мегардад. Ўро на та- 
нҳо аҳли ин оила, балки бисёр мардумони деҳаи Мотуруд дўст 
медоранд. 

Рўзу моҳҳо мегузаранд. Фарзандони Расулбой калон меша- 
ванд. Бо сабабҳои гуногун дороии Расулбой ҳам коста мегар- 
дад. Инро дида, Мурод намехоҳад, ки дар ин даргоҳ хўрандаи 
зиёдатӣ бошад ва рўзе ба Расулбой мегўяд: 

- Падари бузургвор, акнун ба ман рухсат диҳед. Ман мехо- 
ҳам, ки ба ватанам, ба кўҳистон равам. 

- Писарам, ҳамин қадар хизмат кардӣ, дар даргоҳи мо зин- 
дагӣ кардӣ, акнун боз се рўзи дигар тоқат кун. Ана баъд ба ту 
ҷавоб медиҳам. 

- Хуб шудааст, - розӣ мешавад Мурод. 

Баъди се рўз Расулбой Муроди ҷавонро хуб дуо карда, пул 
медиҳад ва мегўяд: 

- Ду буққача, якта хар ва як халта биринҷро тайёр карда мон- 
дам. Акнун онҳоро ҳамроҳ гирифта рав. 

- Падар, ин бисёр аст. 

- Бисёр не, баръакс, кам аст. Агар ман имкон медоштам, 
боз бештар ба ту ҳаққи хизмат медодам. Ба ҳаминаш розӣ шав, 
писарам, - гўён дубора рў ба қибла оварда, илова мекунад: - 
Илоҳо барака ёб, писарам, оиланок шав, аз паси фарзандонат 
баобрўю машҳур гард... 

Муроди ҷавон ба деҳаи кўҳистонаш омада, хонадор меша- 
вад. Буққаҳоро ба ҷуфт баста, замин ронда қариб ҳар сол ҳоси- 
ли фаровон мерўёнад. 

Баъд ў фарзанддор мегардад. Ба писараш Ҷўрабек ном 
мемонад. Вай аз сесолагӣ сурудхониву навозандагиро машқ 
мекунад ва ҳофизи машҳури Тоҷикистон мешавад. 

Падари Ҷўрабек Муродов то охири умр ҳамаи инро аз дуои 
неки Расулбой медонистааст. 


- 


бокеғлдо , Таоӣ4]9, 
ѓбБабќояфйсуо 


АНГУШТАРИНИ ТИЛЛО 


Пагоҳӣ ҳамсари Акрамҷон - Маърифатой ба сари тағораи 
ҷомашўӣ нишаст. Ба ҷомашўӣ ангуштарини калони тиллоияш 
халал расонд. Онро аз ангушташ бароварда, болои чорпоя гу- 
зошт ва корашро идома дод. 

Баъди адои ҷомашўӣ чойхўрӣ мекунанд. Чанд нафар меҳ- 
монон меоянд. Ба хонаашон боз ҳамсояҳо, хешу табор, ҷўраву 
дугонаҳои фарзандонашон даробаро мекунанд. Хулоса, бо 
қабулу гусели меҳмонон, пухтупаз ва дигар корҳои хона рўз 
бегоҳ мешавад. Яке Маърифатой ба дасташ менигарад, ки 
ангуштаринаш нест. Зада берун мебарояд, болои чорпояро 
мебинад, дигар ҷойҳоро мекобад, вале онро аз ҳеҷ куҷо на- 
меёбад. 

Ба андеша меравад, ки кӣ дуздидааст? Дил бало, аз ҳар кас 
гумонбар мешавад. Гоҳ меҳмонҳо, гоҳ ҳамсояҳо, гоҳ бачаҳоро 
зери шубҳа мегирад. Вале бо чашмаш, ки надидааст, киро дузд 
медорад? 

Воқеаро ба шавҳараш мегўяд. Ҳарду қарор медиҳанд, Ки 
кори ношуда шуд, акнун ҷим гарданд. 

Аз байн 5-6 моҳ гузашта, фасли тирамоҳ медарояд. Аз тар- 
наве об нафаромада, аз девор мешорад. Шавҳари ў - Акрамҷон 
ба бом мебарояд. Хасу хошоки тарновро тоза карда истода, 
чашмаш ба ангуштарин меафтад. 

- Ҳў занак, - аз ҳамон болои бом истода нидо мекунад шавҳ- 
араш, - шодиёна деҳ, узукатро ёфтам. 

Ҳамин вақт ба ёди Маърифатой ҷастухези майнаҳо дар бо- 
лои чорпоя расида, хурсандона нидо мекунад: 

- Э муранд ин майнаҳо! Вақти ҷомашўӣ болои чорпоя ҷасту- 
хез доштанд, аз афташ, ҳамонҳо дуздидаанд... 


КОФИР МУСУЛМОН ШУД 


Ташвиқоти зиддидинӣ солҳои шаст дар авҷ буд. Яке аз роҳ- 
барони воломақоми ҳизбӣ дар хоҷагие шуда, дар маҷлис раи- 
си онро танқид мекунад. 

- Дар хоҷагӣ маросимҳои динӣ дар авҷ, - мегўяд ў. - Ба куҷое 

наравед, “омин”-у “бисмиллоҳ”-ро мешунавед. Ин пеш аз ҳама 
айби раиси колхоз аст. 

Раисро хуб сарзаниш кардаанд. Ҳатто ба ў “ҳайфи ту” эълон 
намудаанд. 

Бо тақозои тақдир ҳамон роҳбари танқидчӣ ўҳдадори назо- 
рати пахтачинии ҳамин колхоз мешавад. Раис бо наздиконаш 
ғўшакӣ мекунад, ки ба меҳмон илтифот намоянд, хушмуомила 
бошанд, калимаҳои “омин”-у “бисмиллоҳ”-ро ба забон наоранд 
ва ба пешаш дастархон ҳам накушоянд. Худашон, аз ҷумла, раис 
ҳам, дар яғон хонаи хилват хўрок мехўранд. 

Онҳо ҳамин тавр карданд. Меҳмон ҳамроҳи раис аз як қитъаи 
пахтазор ба қитъаи дигар гузашта, аз гуруснагиву ташнагӣ 
беҳолу бемадор мегардад. Маҷбур ба раис рў меорад: 

- Аз гуруснагӣ бутун корам шуд-ку, раис. Гўед ягон чиз биё- 
ранд, хўрем. 

- Одати мо то “бисмиллоҳ” нагўянд, ба хўрок даст дароз на- 
мекунанд. Баъди сер шудан шукронаи неъматро ба ҷо оварда 
омин” мегўянд. 

- Шуд, шуд, ман ҳам “бисмиллоҳ”у “омин” мегўям, - зуд розӣ 
мешавад меҳмон. 

Бо ишораи раис ба пеши меҳмон дастархон мекушоянд. Вай 
мусулмон шуда, бо “бисмиллоҳ” даст дароз мекунад ва бо “омин” 
аз сари дастархон мехезад. 


ҶОН АЗ ДАСТУ ПО МЕБАРОЯД 


Қурбонакаю Боқиака шуниданд, ки дўсташон Ҳасанбой бе- 
тоб шудааст, хабаргирӣ рафтан хостанд. Вале қарор доданд, 
ки Турсунқулро ҳамроҳ намегиранд - чунки вай ҳангоми касал- 
бинии Раҳматҷон гапҳои хунук зад. Бемор сахт хафа шуд. 

Ҳамин тавр ду ҷўра ба аёдати бемор равона шуданд. Ногоҳ 
аз пешашон ҳамон хунукгапи Турсунқул баромад. 

- Ба куҷо рафта истодаед? - пурсид ў. 

- Барои касалбинӣ ба хонаи Ҳасанбой, - гуфтанд ҷўраҳо. 

- Ман ҳам ҳамроҳ равам. Вай ҷўраи ман ҳам аст. 

- Не, - розӣ нашуданд онҳо. - Ту одами бўйнокгап. Дили бе- 
морро меранҷонӣ. 

Турсунқул ваъдаи қатьӣ дод: 

- Не нагўед. Ман ҷим, ба даҳонам об гирифта мешинам. 

Вай бо чунин ваъдаҳо ба ҷону ҳолашон намонд. Онҳо розӣ 
шуданд. 

Ба хонаи Ҳасанбой омада беморро диданд. 

- Шукри худо аҳволатон нағз, рангу рўятон баҷо. Худо хоҳад, 


асп барин сиҳат шуда, хеста меравед, - дилбардорӣ карданд 
онҳо. 

Турсунқул ҷим. 
- Худамро гиронда мондам. - шикоят кард бемор. 
- Ҳеҷгап не. Одам гоҳо ҳамин хел ҳам мешавад. Чашмҳоятон 
тетик. Иштиҳоятон ҳам бад не. Худо хоҳад, баъди ду-се рўз ба 
по мехезед, - пасу пеш гуфтанд Боқиакаю Қурбонака. 

Турсунқул ҳамон ба даҳонаш қулф зада менишаст. 

- Аммо нўги дасту поям гоҳ-гоҳ хунук мешаванд. 

- Ҳеҷ қисса не. Шабона кўрпа аз болоямон ғеҷад, дасту пои 
мо ҳам хунук мехўранд. 

Турсунқул дигар тоқат карда натавониста гуфт: 

- Э афсўс! Охир ҷони одам ҳам аз нўги дасту по мебарояд- 
дия. 


ДОНИШЧЎИ “ҚАРЗДОР” 


Солҳои ҷанг Академияи ветеринарии Маскав, ки ба шаҳри 
Самарқанд кўчида омада буд, бисёр ходимони он дар Институ- 
ти хоҷагии қишлоқи шаҳри мо дарс медоданд. Скрябин, Жура- 
вел ва дигар олимони машҳур аз ҳамин қабил буданд. Профес- 
сор Павел Петрович Виноградов вазифаи декани факултети бай- 
ториро ба ҷо меовард. 

Як донишҷўи институт баногоҳ аз олам гузашт. Рўзи дафн 
дар сари қабраш митинг оростанд. Ба қатори дигарон декани 
факултет Павел Петрович ҳам ба сухан баромада, аз ҷумла гуфт: 

- Рафиқон, аз байни донишҷўёни институт як студент рафт. 
Афсўс, ки хеле ҷавон, аз сад гулаш як гулаш нашукуфта рафт. 
Мо ўро медонистему ў моро мешинохт. Лекин, рафиқон, вай 
қарздор рафт. Аз фанни анатомия имтиҳонро насупурда рафт... 

Рўзи мотам, ҳама ғамзада буданд. Бо вуҷуди он баъзеҳо ин 
суханонро шунида, зери лаб пиқирросзанон хандиданд. 

Кадоме луқма партофт: 

- Ин хел бошад, акнун барои қабули имтиҳон худатон ба на- 
здаш равед-дия. ; 


ИМТИҲОН - МУСОБИҚАИ ФИКРҲО 


Дар институт Акбар ном донишҷў суст мехонд ва доим аз 
имтиҳонҳо қарздор мешуд. Ў ба дили муаллимону муаллимон 
ба дили ў зада буданд. 

Боре яке аз муаллимон аз ў мепурсад: 

-Укаҷон, шумо ҳеҷ набошад, чӣ будани имтиҳонро медонед? 

- Медонам, муаллимҷон. 

- Хўш, имтиҳон чист? 

- Имтиҳон - ин мусобиқаи фикрии ду шахси доно. 

- Фикратон дуруст, - аз ин ҷавоб қаноатманд мегардад му- 

аллим. - Акнун бигўед, ки яке аз онҳо аҳмақ бошад чӣ? 
- Яке аз онҳо аҳмақ бошад, - ҷавоб медиҳад ў, - дигаре бес- 
типендия мемонад. 


ҶИНИЮ ДЕВОНА ҲАРДУ ЯК АСТ! 


Аввали солҳои панҷоҳум вазифаи сардори хоҷагии коммуна- 
лии ноҳияи Сиёби шаҳрро Девонаев ном шахсе ба ҷо меовард. 
Вай қоматбаланд, бадҳайбат, сиёҳҷурда ва рўйпаҳн буд. Ҳаме- 
ша дар сар фуражка ва дар тан либоси харбӣ дошт. Вақти му- 
омила дағалона гап мезад. 

Пиразани бетобнамои хирачашм барои тахт кардани 
ҳуҷҷатҳои ҳавлияш ба идораи хоҷагии коммуналӣ даромада 
мепурсад: 

- Калони ин идора кӣ? 

- Девонаев, - ҷавоб медиҳад марде. 

Пиразан ҳайрон. “Магар Девонаев ҳам фамилия мешавад? - 
худ ба худ мегўяд ў. - Аз афт, ин ҷавон маро масхара кард. Э 
худоё, ин чи рўзе, ки бо кампир ҳам ҳазлу мазоҳ кунанд?!”. 

Баъди пурсуҷўву даробарои мардум аниқ мешавад, ки дар 
ҳақиқат фамилияи сардори идора Девонаев аст. Хулоса, пиразан 
ба қабули сардор медарояд. Кори онҳо, ки ҳар рўзи худо ҷангу 
ҷанҷол аст, Девонаев болои қаҳру ғазаб дағалона мепурсад: 

- Чӣ мегўӣ, кампир? 

Аз ин хел пурсиши дағалона кампири бечора метарсад, да- 
сту пояш меларзад ва канда-канда мегўяд: 

- Ме-ме-бахшед рафиқ Ҷиниев. 

Оташи ғазаби Девонаев аз ин суханони кампир даҳчанд алан- 
га мезанад. 

- Падарлаънат, фамилияи ман Ҷиниев не, Девонаев! 

Пиразан ба ҳаяҷон омада, бо ҳайрат мегўяд: 

- Ибӣ, чӣ фарқ дорад? Ҷинӣ чию девона чӣ, ҳарду як нест 
магар”?.. 


Э-Е, ИН ЗАНИ ХУДАМ-КУ?! 
(Аз нақли шодравон Ким Ҳотамович Самеъбоев) 

Бо як дўстам, ки дар донишгоҳ муаллимӣ мекард, гоҳ-гоҳ 
нишаста, сўҳбату садта-садта мекардем. Вай баъде, ки каме 
нўшид, хаёли зани дигар мекард. 

- Ҳў, Кимҷон, балота гирам, ягонтааша ёб. 

Ин рафтори ў ба ман маъқул набуд. Агар як бероҳа шавад, 
аз зану фарзандонаш ҷудо шуданаш ҳеҷ гап не. 

Барои пешгирии ин кор реҷа кашидам. 

Рўзе боз ҳарду дар ресторане нишастем. Мехўрдему менў- 

шидем. Кайфи дўстам таранг шуда, боз ҳамон гапашро такрор 
кард. 

- Ким, ягонтааша ёб! 

- Хуб шудааст, - гуфтам. - Ҳозир бо таксӣ меравем. 

Шаб торик шуда буд. Мо аз ресторан баромада, таксӣ дош- 
тем. Такси шаҳрро хуб давр зада, аз рўи гуфтаи ман пеши дар- 
возае истод. Мо аз мошин фаромадем ва дарвозаро тақ-тақ 
кардем. Зани хушқаду қомати рўйпўшида бо нозу карашма ба 
пешвозамон баромад. Дўстам булбул шуд. 

- Ҷонакам, биёед, аввал шинос шавем. Не, не аввал як бўсам. 
Мумкин шуморо ба оғўш кашам? - гўён ба ў часпид. Ман оҳиста 
қафо гурехтам. 

Зан рўяшро кушод. Вай зани худаш буд. 

- Э ин зани худам-ку?! - гўён дўстам дар ҷояш ҳайкал шуд. 


ШУМО КИРО ИНТИЗОР? 


Ду зани дуҷон дар истгоҳ омадани трамвайро интизор бу- 
данд. Ҳарду боз бачаҳои хурдсол доштанд, ки бояд ба боғча 
баранд. То омадани трамвай сўҳбати онҳо қўр гирифт. 

- Хайр худатон нағз гаштед? Муллопочо сиҳату саломат? 

- Ҳа, раҳмат, мешавад. 

- И-е, боз сафи фарзандонатон зиёд мешудагӣ барин-а? - 
ба шиками ҳамсўҳбаташ ишора карда пурсид дугонааш. 

- Ҳамин хел шуда монд, - сурх шуда ҷавоб дод дигарӣ. 

- Киро.интизор? ! Р 

- Духтарчаро, - баъди каме зеҳн мондан ў ҳам ба дугонааш 
гуфт. - Э, худатон ҳам дуҷон-ку. 

- Ҳа, дугонаҷон. Падарам мегўянд, ки фарзанди бисёр хуб 
аст. 

- Хайр, шумо киро интизор. 

- Ман писарро... 

Ҳамин вақт дар истгоҳ марде пайдо шуд. Вай ҳам шиками 
калоне дошт. Яке аз кўдакон ба ишками калони ў нигариста 
пурсид: 

- Амак, шумо киро интизор? 

- Трамвайро, - ҷавоб дод мард. 


ХУДАТОН ЁБЕД 


Муаллими зоологияи як донишгоҳ вақти имтиҳон фақат қафо ё 
думи ҳайвонеро нишон дода, аз донишҷўён талаб мекард, ки ав- 
вал номашро гўянд. Баъд доир ба кадом оила. отряд, ё синф та- 
аллуқ доштани онҳо маълумот диҳанд. Ҳарчанд донишҷўён илти- 
мос кунанд, ки сарашро нишон диҳад, муаллим розӣ намегардад. 

Рўзи дароз ҳамин аҳвол идома меёбад. Бисёр донишҷўён 
баҳои “бад” мегиранд. 

Ноилоҷ як донишҷўй барои ҷасорат каме нўшида медарояд 
ва ҷанҷол мебардорад: 

- Эъ, шумо чӣ хел муаллим? Сари ҳайвонро нишон диҳед, 
ана баъд ман номашро гўям. 

Аз ин густохии донишҷў оташи қаҳру ғазаби муаллим ба- 
ланд гашта, дўғ мезанад: 

- Фамилият чист? 

Донишҷў рў гардонда, қафояшро нишон медиҳад ва мегўяд: 

- Акнун фамилияи маро худатон ёбед! 


“МУРЕБИРЁН"! 


Дотсентҳои университети давла- 
тии шаҳри Самарқанд Ким Самеъ- 
боев ва Қаюм Раҳимов барои иш- 
тирок дар кадом як конференсияи 
минтақавӣ ба шаҳри Душанбе ме- 
раванд ва чанд рўз меҳмони Раҳ- 
мат Раҷабов (ў ҳам зодаи Самарқ- 
анд буда, дар вазифаи баланди савдо кор 


мекард) мешаванд. 

Пеш аз гусел Раҳматака меҳмононро ба ресторан мебарад. 
Хуб зиёфат медиҳад. Аз афт мурғ ҳам мехўрданд, ки Қаюмака 
ба Раҳматака нигариста мегўяд, ки барои дар роҳ - дар поезд 
хўрдан ҳам мурғ шавад. 

- Лозим не, - зид мебарояд Ким Самеъбоев. 

- Мурғбирён мешавад! - мегўяд Раҳматака. 

Боз хўрдану нўшиданро давом медиҳанд. Ҳар замон пеш- 
хизмат омада, онҳоро хабардор карда меистад: 

- Мурғи фарбеҳеро куштем. 

- Онро тоза кардем. 

- Пухта истодаем. 

Дафъаи чорум ё панҷум омада хабар медиҳад: 

- Мурғбирён тайёр шуд. Биёрем, ё печонда монем, ҳамроҳ 
мебаред? 

- Ҳамроҳ мебарем, - ҷавоб медиҳад Раҳматака. 

Аз ресторан мебароянд. Раҳматака меҳмононро ба поезд 
савор карда истода, “ана мурғбирён" гўён коғазпечеро ба дас- 
ти онҳо медиҳад. 

Дар роҳ гурусна мемонанд. Ҳамин вақт мурғбирён ба хоти- 
рашон мерасад. Коғазпечро кушоянд, аз дарунаш санги сиёҳе 
мебарояд. Ин ҳазли навбатии дўсташон буд. 

ҶАБРИ УСТОД... 


Рўзе мудири кафедраи физикаи Институти хоҷагии қишлоқ 
Акмал Назарович Ниёзов барои сохтани иморат ариза навиш- 
та, ба қабули раиси комиҷрояи шаҳр Саид Шокиров медарояд, 
ки замин ҷудо кунад. 

- Муаллим, ана шумо ҳам ба назди ман сар хам карда ома- 
дед. Ман ҳам акнун қасдамро мегирам, ба аризаатон даст на- 
мемонам. Чунки дар вакташ шумо маро аз имтиҳонҳо гардонда, 
хуб азоб дода будед. 

Муаллим Акмал Ниёзов, ки хурдҷуссаву қадпаст ва шўху ҳаз- 
лкаш буд, зуд ҷавоб медиҳад: 

- Ҷабри устод беҳ аз меҳри падар! Агар ман шуморо азоб 
дода, бештар талаб намекардам, шумо соҳиби илму дониш на- 
мешудед ва ба ин мансаб ҳам намерасидед. 

Раис мамнун ба аризаи муаллим имзо мегузорад. 


МАРО ҲАМА МЕШИНОСАД 


Дар вокзали Қозони шаҳри Маскав чашми марди бузургҷус- 
са ба як шахси ҷавонтари хушқаду қомат меафтад. 

- Ука, ба тахминам шумо ҳам аз тарафҳои мо барин, - Сама- 
рқандро дар назар дошта мегўяд Бозор Хушвақтов, - барои 
ман ҳам билет харед. 

- Хуб шудааст, - гўён Умед Исомиддинов барои ў ҳам билет 
мехарад. 

Ба поезд мешинанд. 

- Гап ҳамин, ки укаҷон, шумо аз мо хурд, - мегўяд Хушвақтов, 
- акнун то рафтан хизмат-пизмат карда меистед-дия. Ман ода- 
ми каму андак не. Маро ҳам дар Маскав, ҳам дар Самарқанд 
ҳама мешиносанд. Чи коре набошад, ба шумо ёрӣ расонда ме- 
тавонам. 

Дар поезд чор рўз Исомиддинов ба хизматгори Хушвақтов 
табдил меёбад. Ниҳоят поезд ба истгоҳи роҳи оҳани шаҳри 
Тошканд омада қарор мегирад. Исомиддинов ба тараддуди 
фаромадан меафтад. 

-.Ука ба Самарқанд оед, меҳмони хонаи мо шавед, - вақти 
хайрухуш мегўяд Хушвақтов. - Аспирант Хушвақтов кӣ мешавад 
гуфта пурсед, ҳама нишон медиҳад. 

- Албатта, албатта, шумо ҳам ба Тошканд биёед, маро фа- 
ромўш накунед, - гўён даъватномаашро медиҳад. Хушвақтов ба 
он чашм давонад ки: ИСОМИДДИНОВ, аъзо - корреспонденти 
Академияи илмҳои Ўзбекистон, доктори фанҳои риёзиёт, про- 
фессор... 

ҶУФТ ШАВАД! 


Солҳои шаст марде аз Душанбе ба Ургут меояд ва чанд на- 
фарро ба тўй хабар мекунад. 

- Акаи Аннақул тўйи хатнасури фарзандонашро мегузаро- 
нанд. Бисёртар шуда раветон. Ҳамаи хароҷоти рафту омад аз 
ҳисоби акаи Аннақул пардохта мешавад, - дар охир илова меку- 
над хабарчӣ. 

Як рўз пеш аз тўй чор нафар аз хонаҳояшон мебароянд. Ав- 
вал дар як ошхонаи Ургут аз ҳисоби Аннақул ишкам сер карда, 
хуб менўшанд. Аз ҳисоби Аннақул бо таксӣ ба Самарқанд мео- 
янд. Дар ресторани азропорт боз аз ҳисоби Аннақул гулў тар 
карда, шикам мечарронанд. Аз ҳисоби Аннақул билет харида, 
ба самолёт мешинанд. Дар азропорти Душанбе ҳам як-ду ши- 
шаро "ҷувонмарг” карда, аз ҳисоби Аннақул ба таксӣ савор ме- 
шаванд. Он ҷо раванд, тўй неву мурда. Падари Аннақул аз олам 
гузашта, тўйро ба қафо партофтаанд. 

Меҳмонони масту аласт, ки сарашонро аз пояшон фарқ кар- 
да наметавонанд, ба таги дари хонаи Аннақул меоянд. Онҳоро 
ба хонае таклиф мекунанд. Мулло дуои фотиҳа хонда шавад, 
яке аз мастҳо онро суруди ҳофизи тўй пиндошта, қарсакзанон 
бо овози баланд талаб мекунад: 

- Ҷуфт шавад, ҷуфт! 


“МУАЛЛИМИ” ХИЗМАТГОР 


Ду самарқандӣ тасодуфан дар курорт бо ҳам вомехўранд. 
Онҳо ҳамдигарро намешиносанд. Бинобар ҳамин ҳангоми ши- 
носшавӣ яке бо ҳавобаландӣ мегўяд: 

кӣ Ман, Усмон Файзиев, директори комбинати ордбарории 
райони Пастдарғам. Шумо, тақсир, дар кадом вазифа кор ме- 
кунед? 

Дуввумӣ, Шароф Неъматов, соҳибвазифа бошад, ки дар 
ҷавоб хоксорона мегўяд. 

- Ман муаллим. 

Усмонака инро шунида, тамоми корҳоро ба гардани Шаро- 
фака бор мекунад: бозору ўчор, пухтупаз, шустушў, хулоса, ба 
дастиёр табдил медиҳад. Ҳатто вақти бозгашт бо фармони Ус- 
монака ў барои билетхарӣ ба вокзал меравад. 

Дар поезд ҳам Шарофака ба Усмонака хизмат мекунад. 

Поезд дар истгоҳи Хавос қарор мегирад. Дар ин ҷо онҳоро 
мошини сабукрав интизор буд. Якҷоя то Регистон меоянд ва 
Усмонака бо хоҳиши Шарофака ба хонаи онҳо - гузари Дари 
Занҷир меҳмон мешавад. 

Дар ин ҷо ба пешвози онҳо дастархони олиҷанобе ороста 

буданд. “Муаллим ҳам зиндагии хуб доштааст-дия, - обу зиё- 
фатро дида аз дил мегузаронад Усмонака. - Акнун маишат ҳам 
зўр мешавад". 

Хуб мешинанду мехўранду менўшанд. 

Баьди зиёфат ҳамон мошин Усмонакаро ба хонааш - гузари 
Юсуфи харрот бурда мемонад. 

Баъди ду рўз корманди ҳизби вилоят Муҳаммадҷон Умаров 
ба хонаи Усмон Файзиев меравад. Усмонака ба таъриф меда- 
рояд. 

- Ҳамроҳи ман муаллим Шароф Неъматов буд. Он тарафаш 
муаллим-дия, хуб хизматамро кард. 

- Э муред-е! Шароф Неъматов муаллим не, раиси комиҷ- 
роия. 

- А?! Ин хел бошад, мурдам! 


ДАРРО ЗАДАМ, ДЕВОР КАФИД 


Ду бой бо ҳам дўст буданд. Онҳо дар ҷойҳои дигар - дигар 
кору зиндағӣ кунанд, ки гоҳ-гоҳ вақт ёфта, меҳмони якдигар 
мешуданд ва зиёфатхўрӣ мекарданд. 

Боре ҳангоми зиёфат ба мўйлаби соҳибхона донаи бири- 
нҷе мечаспад. Шогирдаш, ки ҷавони доно буд, оҳиста мегў- 
яд: 

- Тақсир, ба шохи гул булбул нишастааст. 

- Ташаккур, - гўён бой аз мақсад огоҳ шуда, зуд биринҷро аз 
мўйлабаш меафшанад. 

Пас аз чанде онҳо ба сайри боғ мебароянд. Меҳмон ба ҳоҷат- 
хона рафта меояду шогирдаш ба дасти ў об мерезад. Вай дас- 
тшўён ба шогирдаш насиҳатомез мегўяд: 

- Ана, дидӣ, усулу одоб чӣ хел мешавад?! Хизматгори со- 
ҳибхона “ба мўйлабатон биринҷ часпидааст" нагуфта, “ба шохи 
гул булбул нишаст” гуфт. Ту ҳам ҳамин хел бомаданият сухан 
кардан, усулу одобро ёд ғир. 

- Хуб шудааст, - ваъда медиҳад шогирд. 

Аз байн чанд рўз мегузарад. Дар сари дастархон, дар авҷи 
зиёфат ба риши ҳамон бой нонрезае мечаспад. Шогирди но- 
дон усулу одоби баланди худро нишон доданӣ шуда мегўяд: 

- Тақсир, ҳамон ҳолате, ки дар назди ҳоҷатхона гуфта будед, 
дар ин ҷо ҳам рўй дод! 


ОДАТИ ХУБ 


ІЧахсе мардикорро ба хонааш меорад. Мардикор мебинад, 
ки ҳоло хўрок тайёр не, ба кор сар мекунад. Хўрокро кашида 
оранд, зуд хўрда, боз ба кор мечаспад. 

Ин ҳол то бегоҳ давом мекунад. Бегоҳ мардикор ҳаққи хиз- 
маташро гирифта меравад. Аз ин соҳиби хона хурсанд меша- 
вад. 

Дафъаи дуюм мардикори дигарро меорад. Вай дар хўрдан 
СУСТӢ мекунад. Аз сустхўрии мардикор соҳиби хона ба танг 
омада мегўяд: 

- Хўрокхўриатон чунин бошад, коратон чӣ хел аст, худо медо- 
над. Равед, ба шумо ҷавоб. 

Мардикор коре накардаву музде нагирифта, манда мера- 
вад. 

Дафъаи саввум он шахс боз мардикор меорад. Иштиҳои ин 
мардикор ғозгир буд. Вай тез-тез хўрокро мехўраду сер наме- 
шавад ва бо умед ба сўи ошхона менигарад. Инро дида, соҳи- 
би кор мепурсад: 

Аа нашуда бошед, хўроки ҳаққи пешинатонро ҳам биё- 
рем? 

- Майлаш, - розӣ мешавад мардикор. 

Онро ҳам мехўраду хамон оташи иштиҳояш хомўш намегар- 
дад. 

- Аз афт боз сер нашудед, - мегўяд соҳиби кор. - Ин хел 
бошад, хўроки бегоҳиатонро ҳам хўреду баъд рўзи дароз кор 
кунед. 

Мардикор розӣ мешавад. Баъди хўрдани хўроки ҳаққи бе- 
гоҳиаш ба дастархон омин карда мегўяд: 

- Барои хўрак раҳмат. Акнун ба ман ҷавоб. Аз рўи одат ман 
баъди хўрдани хўроки бегоҳирўзӣ кор намекунам. 


ГОВИ ДУГОНИКЗОЙ 


Замонҳои пеш Маннон ном марде аз Исо ном шахсе қарз 
мегирад. Мўҳлати баргардондани қарз шавад, ки ў намедиҳад. 
Исо маҷбур ўро пеши қозӣ мебарад. 

Вақти қазия - пурсуҷў Маннон ба сўи қози бо табассуми маъ- 
нидор чашмакӣ мезанад. Қозӣ зуд ба дигарон мефармояд: 

- Ҳамаатон аз қозихона бароед, ман бо ин одам якка ба якка 
гапзанон мекунам. 

Баъди баромадани мардум Маннон ба гўши қозӣ пичиррос- 
занон мегўяд: 

- Қозибобо, ман аз кишмишии шумо бо Ойпошшохола ха- 
бар дорам. Ҳамаашро бо чашмони худ дидам... 

-- Ҷим, ҷим! - амр мекунад қозӣ. - Ту даҳонатро бандӣ, ман 
корро ба фоидаи ту ҳал мекунам. 

- Кошки ҳамин хел шавад, - розӣ мешавад Маннон. 

Қозӣ мегўяд, ки ман туро гўё мезанаму ту дод зан. Яъне, бо 
овози баланд “ман ҳарина!”, “ман ҳарина!” гўй. 

Ҳамин тавр ҳам мекунанд. Баъд қозӣ одамонро ҷеғ зада ме- 
пурсад, ки шумо чӣ шунидед. Ҳама, аз ҷумла Исо ҳам, мегўяд, 
ки “ман ҳарина”, “ман ҳарина” гуфтани Маннонро шунидем. 

- Худатон медонед, ки одами ҳарина ҷинӣ аст. Аз одами ҷинӣ 
пул рўёнда намешавад. Чӣ илоҷ? Ба ҳамаатон ҷавоб ба хона - 
хонаҳоятон равед. 3 

Баъди рафтани онҳо қозиву Маннон танҳо мемонанд, Ман- 
нон мегўяд: 

- Якгови серширу дугоникзоӣ дорам. Ҳамонро биёрам, мегиред? 

- Майлаш, - хурсандона розӣ мешавад қозӣ. - Вайро биёрӣ, 
оғилат бемол намонад. Барои ҳамин гўсолаи маро бар. 

Маннон гўсоларо бурда, кушта мехўрад. 

Аз байн рўзҳо гузаранд, ки аз гови серширу дутозой дарак 
не. Қозӣ маҷбур Маннонро ҷеғ зада, говро талаб мекунад. 

- Чӣ хел гов? - ҳайрон мешавад Маннон. - Одами ҳарина ҳар 
чиз гуфтан мегирад-дия. Наход даррав шумо бовар кардед?! 


ХУРЎСҲОИ МО - КОММУНИСТ 


Ба хоҷагие як гурўҳ комиссия меояд. Раиси хоҷагӣ мудири 
фермаи паррандапарвариро, ки бевазани хушқаду қомат ва хеле 
зебо буд, ба наздаш даъват мекунад: 

- Ана вай мардак зоотехник будааст, - яке аз аъзоёни комис- 
сияро нишон дода мегўяд. - Вай албатта фермаи туро тафтиш 
мекунад. Аз худат гап намемонад. Ба хонаат таклиф карда, зи- 
ёфат деҳ. Чунон кун, ки мо гап нашунавем. 

Он мард фермаро мебинад, тафтиш мекунад, ҳуҷҷатҳоро аз 
назар мегузаронад. Баъди кор, бегоҳӣ мудир ўро ба хонааш мео- 
рад. Вақти зиёфат хуб менўшанду мехўранду сўҳбат мекунанд. 

- Барои зиёфат раҳмат. Шаб ҳам нисф шуд, акнун ман ба 
меҳмонхона равам, - аз ҷой хестанӣ шуда мегўяд меҳмон. 

Зан намемонад, ки хона бисёр асту дар ҳамин ҷо хобад. 

Мард розӣ мешавад. Ба вай дар хонаи алоҳида ҷой мепар- 
тояд. Баъди чанде бошад, зан худро орову торо дода, бо либо- 
сҳои шабпўшӣ ба бағали меҳмон медарояд. 

- Шумо чӣ кор карда истодаед, ман зану бача дорам. 

- Ҳеҷ гап не. Ин як дилхушӣ. Ман даъво намекунам, - гуфта 
зан ба ў наздиктар мешавад. 

- Не, не ин кор мумкин не. Охир, ман коммунист! 

- Ин хел бошад, мебахшед, - гўён зан аз хона мебарояд. 

Рўзи дигар тафтишот боз идома меёбад. Комиссия аз кам 
будани чўҷаҳо эрод гирифта мегўяд: 

- Чаро чўҷаҳо кам? 

Мудир бо қаҳр ҷавоб медиҳад: 

- Чунки хурўсҳои мо коммунист! 

ТУХМДУЗД 


Солҳои ҷанг зиндагӣ душвор буд. Қимативу қаҳтӣ ҳукмфар- 
моӣ мекард. Фақат аҳволи мардуми молдор каме беҳ буд. 

Дар оилае зану шавҳар бо панҷ нафар фарзандони худ умр 
мегузаронданд. Онҳо як мурғ доштанд. Агар мурғ тухм кунад, 
зан онро ба даруни атола (ордоба) меандохт ва Ё аз он ягон 
таоме мепухт, ки ҳама хўранду сер шаванд. Ҳамин тавр зан 
рўзҳоро кўр мекард. 

Тобистон тухм гум шудан гирифт. Мурғ ба катак медаромад. 
Баъд қут-қуткунон ба берун мебаромад. Вале рафта бинанд, 
тухм нест. 

Модар аз писари калониаш гумонбар мешавад, ки вай чаш- 
ми ҳамаро хато карда, тухмро дуздида мехўрад. 

Писар бо нон қасам мехўрад, ки тухм намедуздад. Бо вуҷуди 
он модар бовар накарда, ўро сарзаниш менамояд. Ин ба писар 
сахт алам карда, як рўз мепояд: мурғ ба катак даромада тухм 
мекунад ва баромада, ба қут-қуткунӣ медарояд, ки море аз сўро- 
хии катак пайдо шуда тухмро мехўрад. Писарак бо чолокӣ мор- 
ро зада мекушад ва ҷасадашро болои чўбе бардошта, пеши 
модараш меорад. 

- Оча, шумо маро беҳуда ҷанг кардед. Тухмдузд ман не, ана 
ин будааст! 

Рўзи дигар мурғ боз тухм мекунад. Ин дафъа тухми он наси- 
баи бачаҳо мешавад. 


МУРҒИ МУСАММО 


Подшоҳе ба муллое эътиқоди калон дошт. Ўро “Эшонбобо” 
гуфта, қариб ҳар рўз ба даргоҳаш таклиф мекард ва зиёфати 
шоҳона медод. Рўи дастархон пур аз нозу неъматҳои нестдарҷ- 
аҳон бошад, ки Эшонбобо ҳатман мегуфт: 

- Мурғи мусаммояш нест-ку?! 

Ё 

- О кани мурғи мусаммояш, ҷаноби олӣ? 

Аз ин гуна эродҳои мулло, ки охир надошт, подшоҳ дарға- 
заб шуда, рўзе ба вазираш мефармояд: 

- Ба хонаи нимторик як кўза обу як косаи холӣ монед. Дар 
шифташ башад, аз қади мулло саҳл баландтар нони қоқеро ове- 
зед. Ана баъд эшонро дар ҳамон хона дароварда, аз болояш 
қулф занед ва дар пушти дар истода гўш андозед, ки вай чӣ 
мегўяд.. 

Вазир зуд фармони подшоҳро ба иҷро мерасонад. Ҳар- 
чанд Эшонбобо "Шумо чӣ кор карда истодаед? Ман пири под- 

шоҳ, аз болои шумо ба ў арз мекунам, ҷазоятонро мебинед?” 
гўяд ҳам, касе эътибор намедиҳад. Ўро маҳбаси он хона ме- 
созанд. 

Аз байн ду рўз мегузарад. Рўзи сеюм Эшонбобо бисёр гу- 
русна мемонад. Ба боло нигариста, чашмаш ба нони қоқи ове- 
зон меафтад. Бо ҷаҳду талош ва зўрзаниҳои зиёд охиру охирон 
ҷаҳида нонро мегирад. Ба косаи об онро тар карда мехўрд, ки 
чунон хуштаъм, чунон ширин, чунон бомазза... 

- Бай-бай, мурғи мусаммояш шояд ҳамин бошад, - худ 6; 
худ мегўяд ў. 

Ин хабарро ба подшоҳ мерасонанд. Подшоҳ табассум кар- 
да, Эшонбоборо аз маҳбас озод мекунад. 


ҲОТАМИ ҶАВОНМАРД 


Номи Ҳотами Той аз Ашриқ то Машриқ овозаю дарвоза. Ҳама 
ўро таърифу тавсиф мекунанд. Саховату дасткушодӣ ва мурув- 
ваташро беваю бечорагон ба осмони ҳафтум мебардоранд. Дар 
Забони ҳама ному таърифи ў... 

Ин ба подшоҳ сахт мерасад. Вай подшоҳи як мамлакати ка- 
лон бошаду мардум кадом як Ҳотами Тойро таъриф кунанд, ин 
чӣ гап? Бинобар ҳамин подшоҳ қарор медиҳад, ки ўро кушад ва 
мардум дигар номашро ба забон наоранд. 

Бо ҳамин мақсад подшоҳ як рўз либосҳои оддӣ ба бар 
карда, ҳамчун шикорчӣ ба ҷустуҷўи Ҳотам мебарояд. Вай хеле 
роҳ паймуда, бефара мешавад. Дар биёбон чашмаш ба 
қўрғоне меафтад. Мехоҳад, ки ба ҳамон ҷо рафта, каме дам 
гирад. 

Ба қўрған наздик шудан баробар марди бечораҳоле ба пеш- 
возаш мебарояд. 

- Хуш омадед, меҳмони азиз, марҳамат, ба дарун дароед, - 
ду даст ба пеши бар гирифта, таклиф мекунад. - Хоки поятон 
тўтиё, чанд рўз меҳмони азизи мо шуда, кўфти роҳро бароред. 

Подшоҳ медарояд. Соҳибхона зуд ба пеши пояш шутур ме- 
кушад, обу зиёфат медиҳад. Дили меҳмон ҳар чизе хоҳад, му- 
ҳайё месозад. 

Меҳмонии ў ду рўз давом мекунад. Рўзи сеюм ба тараддуди 
рафтан афтода, ба соҳибхона дил мекафонад: 

- Барои меҳмондорӣ раҳмат. Одами ҳимматбаланде буда- 
ед. Ин некии шуморо ман ҳеҷ гоҳ фаромўш намекунам. Боз 
дар ин ҷо истоданам мумкин буд, вале корам заруру рафта- 
нам даркор. Ман подшоҳи ҳамин мамлакат. Мардум подшоҳ- 
ро монда, кадом як Ҳотами Тойро таъриф мекунанд. Ман дар 
ҷустуҷўи ҳамон Ҳотам баромадаам ва то ўро накушам, наме- 
монам. 

- Ин хел бошад, ман ҳозир, - гўён мизбон ба хона даромада, 
пас аз лаҳзае мебарояд ва сарашро болои кундае монда мегў- 
яд: 

- Ҳотам манам. Марҳамат, маро кушед. 

Подшоҳ ба ҷавонмардии Ҳотам тан дода тавба мекунад ва 
аз нияташ мегардад. 


ФАРМОН ВА ИҶРО 


Барои беҳбудии зиндагии ҳайвоноти боғ аз боло фармон 
омад. Мувофиқи он фармон чор ҳайвоне, ки хусусиятҳои бад 
доранд, аз боғ хориҷ карда шуда, ба ҷои онҳо чор адад ҷонва- 
роне, ки сифатҳои хуб доранд, ба “баланси” боғи ҳайвонот да- 
роварда шаванд. 

Чӣ илоҷ? Фармон, ки аз боло омад, иҷро кардан шарт. 

Роҳбари боғ ҷамъомаде гузаронд ва ин масъаларо ба муҳо- 
кима гузошт. Яке хеста гуфт: 

Ке Ман таклиф мекунам, ки филро аз боғ ронем. Вай аз ҳад 
Зиёд калони ноҳинҷор ва дабардўққӣ аст. ї 

Дигаре аз ҷой хеста, пешниҳод кард: 

- Нест бод тўтӣ! Вайро аз боғ пеш кардан лозим. Зеро вай 
бисёр серҷоғ аст. 

Сеюмӣ заррофаро ном гирифт ва суханашро асоснок кард: 

- Вай аз ҳад зиёд ҳавобаланд аст! Ҳамеша сарашро ба ос- 
мон карда мегардад. 

Чорумӣ бо қатъият гуфт: 

- Хурўсро дафъ кардан лозим. Вай бисёрзана аст ва ба аҳли 
боғ намунаи ибрат шуда наметавонад. 

Ин таклифҳо ба ҳама маъқул шуд ва онҳоро якдилона барои 
аз боғ рондан қарор қабул карданд. 

Масъалаи дуввум - ба боғ роҳ додани чор ҳайвони дорои 
сифатҳои хуб ба миён омад. Боз онҳо як-як аз ҷой хеста, так- 
лиф карданд: 

- Ман мехоҳам, ки ба фил дар боғ ҷой дода шавад. Вай ҳай- 
вони калонтарину бақувваттарини боркаш аст. 

А Ман таклиф дорам, ки тўтӣ ҷонвари хуб аст. Вай ҳамаро аз 
рўи инсофу адолат танқид мекунад. 

- Пешгоҳи боғ ҷои заррофа аст. Вай ҷонвари дурбину ду- 
рандеш мебошад. 

- Хурўс бо занҳо самимона муносибат мекунад. Боғ бехурўс 
боғ нест! 

Ҳамин тавр ҳарду фармоиши боло иҷро шуд. 

Вале зиндагии аҳли боғи ҳайвонот беҳ нагашт. 

СЎХТОР 


Се кўкнорӣ дар лаби ҷўй “кайф" доштанд. Ба назарашон ҷўйча 
дарё барин менамуду пудинаву ҷойрўбаҳои лаби он мисли да- 
рахтон. Яке аз онҳо бо чашмони нимкофу хуморӣ ба сўи дигаре 
нигариста мегўяд: 

- Мулло Ҳалим, ҳо мулло Ҳалим! Агар дар даруни дарё сўхтор 
ба амал ояд, моҳиҳо чи кор мекунанд? 

Ҳама ҳайрон. Баъди чанде шарики ў лаб ба сухан мекушояд: 

- Э ба ҳамин ҳам ақлатон намерасад? Худоё, тавба... Наход 
одам ҳамин қадар калтафаҳм шавад-а?! Охир дурусттар зеҳн 
монед: дарахтҳо барои чӣ? Агар дар дарё сўхтор ба амал ояд, 
моҳиҳо парида ба болои дарахтон мебароянд-дия! 

Кўкнории саввум бошад, баъди андешаи амиқу дурудароз 
чунин мегўяд: 

- Шумо ҳам ҳеҷ балоро намедонистаед, калтафаҳм! Моҳиҳо 
гов буданд магар, ки парида ба болои дарахтон бароянд?! 


ҚАЙМОҚ 

Кўкнорӣ ғарқи “кайфи” худ буд, ки ҳамсараш ғурбат бар- 
дошт: 

- Э шумо чи хел мард? Ягон ҳунару ҳайдаре надоред, кору 
боратон кайфу маишат! Ақаллан ҳамин як коса қаймоқро ба бо- 
зор бурда, якто мурғ харида биёред. 

Аз ин гуна ҷанҷолу ғурбати зан кўкнорӣ каме ҳушёр шуда 
мегўяд: 

- Биёр қаймоқатро! Ман онро ба бозор мебарам. 

Зан як коса қаймоқро ба дасти шавҳараш доду вай ба сўи 
бозор равон шуд. “Ҳозир ба бозор рафта, ин қаймоқро фурў- 
шаму ба пулаш якта мурғ харам, мурғ дар даҳ рўз даҳто тухм 
мезояд. Тухмҳоро фурўхта, ба пулаш боз чор адад мурғ харам, 
мурғҳо панҷто мешаванд. Пангҷ мурғ дар давоми даҳ рўз 50-то 
тухм кунанд. Ҳамин тавр мурғҳо торафт зиёд шаванд, ҳавлию 
ҳарами калоне созам. Бой шавам, аспи тозие харам. Ана баъд 
бо аспу милтиқ ба шикор меравам. Аз пеш оҳуе барояд, “исто” 
мегўям. Агар наистад, шарти бо милтиқ мепарронам...” - гўён 
косаи қаймоқро парронд. 

Коса ба замин зада, шикаст ва қаймоқ рехт. 


ТАРС 


Кўкнорие кўкнорашро хўрда, аз болои он чормағзу мавиз 
тановул кард. Аз таъсири кўкнор торафт чашмонаш нимроғу 
нимхоб гашта, зери лаб ким-чиҳое мегуфт. Ҳамин вақт писари 
шўху шаттоҳи ҳамсоя омада, ба паҳлўяш нишаст ва гуфт: 

- Амак, ман шуморо бисёр дўст медорам. 

Кўкнорӣ бо чашмони хумораш ба писари ҳамсоя нигариста, 
миннатдории худро изҳор кард: 

- И-и-ҳӣ! 

Писар суханашро давом дод: 

- Имшаб шумо ба хобам даромадед, амак. Шумо дар болои 
шутур будед. 

Кўкнорӣ каме тарсида гуфт: 

- Эъ, эъ, эъ! 

Шўхиашро давом дода, писари ҳамсоя илова кард: 

- Шутури шумо, амак, яке ба болои манор баромад. 

Кўкнорӣ саҳл монд, ки аз ҳуш равад: 

- Э вой, эъ-вой-е! 

Писари ҳамсоя боз суханашро давом дода, гуфт: 

- Бачаҳои ҳозира, амак, ҷувонимаргбоб-дия. Аз поён як банд 
алафро ба шутур нишон доданд. Шутур алафро дида, худро аз 
болои манор ба замин партофт! 

- Вой дод! - гўён кўкнорӣ ба замин афтод ва аз ҳуш рафт. 


“ХУДО, БАНДААМ БИГЎ...” 


Дар деҳоти кўҳистон марди соддаву худоҷўе зиндагонӣ ме- 
кард бо номи Рустам. Ў ҳар рўз панҷ вақт намоз гузошта, шабу 
рўз худоро ба ёд меовард ва такрор ба такрор бо овози баланд 
мегуфт: “худо, бандаам бигў”. 

Шодӣ ном марди айёре, ки аз зиндагӣ ва молу ҳоли Рустам 
бохабар буд, даст ба фиребу найранг зад. Шабе ин марди айёр 
дар болои боми хонаи Рустам пинҳон шуд. Шабона, вақте ки 
марди худоҷў бо овози баланд “худо, бандаам бигў” гуфт, ў дар- 
рав дасташро пеши даҳонаш овардаву овозашро тағйир дода, 
ҷавоб дод: 

- Бандаам намегўям! 

- Барои чӣ? - гуфта пурсид Рустам. 

Марди айёр гуфт: 

- Ту даҳ сар гов дорӣ, яктояшро ба фалонӣ, дуввумашро ба 
бисмадонӣ... даҳумашро ба Шодӣ бидеҳ! 

Рўзи дигар Рустам говҳоро ба шахсони номбаршуда тақсим 
карда дод. 

Чанде нагузашта, Рустам боз ҳамон гапашро такрор карда, 
Гуфт, ки “худо, бандаам бигў" боз овози “бандаам намегўям”-и 
Шодӣ шунида шуд. 

Рустам гуфт: 

- Говҳоро тақсим карда додам-ку?! 

- Хабар дорам, - дар ҷавоб гуфт Шодӣ, - аммо ту боз бист 

сар гўсфанд дорӣ. Онҳоро ҳам дутогӣ ба ҳамонҳо тақсим карда 
бидеҳ. 

Рустам гўсфандҳоро ҳам тақсим карда дод. 

Аз байн як ҳафта нагузашта, боз ҳамон гуфту шунид такрор 
шуд. . БИ 

Ба суханони Рустам “худо, бандаам бигў” ҷавоби Шодӣ “бан- 
даам намегўям” шунида шуд. Рустам ба ҳаяҷон омада, гуфт: 

- Чаро бандаам намегўӣ? Охир ман говҳоро ҳам, гўсфандон- 
ро ҳам ба мардум тақсим карда додам-ку?! 

Боз овози Шодӣ ҳамчун нидои худо ба гўшаш расид: 

- Ҳамаашро медонам ва дида истодаам Аммо ту боз 22 ҳазор 
сўм пул ҳам дорӣ. Гумон мекунӣ, ки ман инро намедонам? Ҳа, 
ҳамааш ба ман маълум... 

Рўзи дигар Рустам пулҳоро ба ёздаҳ қисм тақсим карда, ба 
ҳамон одамоне, ки гўё аз тарафи худо таъкид карда шуда буд, 
расонд. Албатта, Шодии айёр ҳам соҳиби ду ҳазор сўм шуд. 

Бо ин гуна фиребу найранги Шодӣ Рустам аз гову гўсфанд, 
пул ва дигар чизу чораҳояш ҷудо шуд ва муфлис гардид. 

Баъди ягон моҳ боз ба ҷавоби “худо, бандаам бигў”-и Рус- 
там ҷавоби “бандаам намегўям"-и Шодӣ омад. Рустам бо қаҳру 
ғазаб гуфт: 

- Бандаам нагўй, нагўй, садқаи сарам! Аммо якта шолчаам 
монд, ман онро ба ҳеҷ кас намедиҳам! 


АГАР ХАР НАЁБАМ... 


Шикорчие туфангашро бардошта, дар кўчаҳои деҳа мегашт. 
Ҷўрааш ўро дида пурсид: 

- Ҳа, имрўз ҳам ба шикор меравед? 

- Ҳа. - ҷавоб дод ў. 

- Маро ҳамроҳ намебаред? 1 

- Ҳозир хар кофта истодаам. Агар хар наёбам, туро ҳамроҳ 
мебарам. 


МУНДАРИҶА 


Лўӯ заёййи аҳли адаб, или ба хула .... 72 


Содеадла, ТХесаояда, Дабќавяёҳо 


Нашри адабию бадеӣ 


Фаттоҳ МАҶИДӢ 


НЕКӢ ФАРОМЎШ НАМЕШАВАД 


Нашриёти “Зарафшон”, 
Самарқанд-2005, 40 саҳифа 


Муҳаррир: А. Шукуров 


Муҳаррири техникӣ: Р.Ҳакимов 


Мусаҳҳеҳ: П.Шарофова 


Ба матбаа 10-уми ноябри соли 2005 супорида шуд. 
Ба чопаш 18 ноябри соли 2005 имзо шуд. 


Андозааш 84х108 1/32. Ҷузъи чопӣ 2,5. Адади нашр 200 нусха. 
Нархаш шартномавӣ. 


Нашриёти «Зарафшон» 
703000 шаҳри Самарқанд, кўчаи Амир Темур, 12. 


Дар матбааи хурди Институти сервис ва иқтисодиёти 
шаҳри Самарқанд чоп шуд. 


